

क्रिकेट मैच के टिकट के लिए मारामारी

हैदराबाद में मची भगदड़, पुलिस ने भांजी लाठियां



हैदराबाद। भारत और ऑस्ट्रेलिया के बीच होने वाले तीसरे टी20 क्रिकेट मैच के टिकट के लिए जबदस्त मारामारी देखने को मिली। हैदराबाद जिमखाना ग्राउंड में ऑफलाइन टिकट खरीदने के लिए उमड़ी भीड़ में अचानक भगदड़ जैसे हालात पैदा हो गए। इसके बाद स्थिति को संभालने के लिए पुलिस को लाठीचार्ज

करना पड़ा। बताया जा रहा है कि भगदड़ और लाठीचार्ज में कम से कम 26 लोग घायल हो गए हैं। बता दें कि 25 सितंबर को राजीव गांधी इंटरनेशनल क्रिकेट स्टेडियम में तीसरा टी20 मैच खेला जाना है। हैदराबाद क्रिकेट असोसिएशन ने ऐलान किया था कि जिमखाना ग्राउंड में 3 हजार ऑफलाइन टिकट बेचे जाएंगे। इसके बाद सुबह से ही यहां 30 हजार क्रिकेट फैन इकट्ठा हो गए। अडिशनल कमिश्नर ऑफ पुलिस डीएस चौहान के मुताबिक टिकट काउंटर पर कतार बनवाने के लिए क्रिकेट असोसिएशन ने ठीक से प्रबंध नहीं किया था। इसका परिणाम यह हुआ

कि भीड़ में धक्का-मुक्की शुरू हो गई। इसके बाद भगदड़ जैसे हालात पैदा हो गए। कुछ लोग बेहोश होकर गिर पड़े जिनमें कुछ महिलाएं भी शामिल थीं। उन्हें तुरंत अस्पताल ले जाया गया। अब वे सभी खतरे से बाहर हैं। उन्होंने कहा, जब भीड़ को संभालना मुश्किल हो गया तो अतिरिक्त पुलिस बल भेजना पड़ा और लोगों को तितर-बितर करने के लिए लाठीचार्ज करना पड़ा। इसमें भी कुछ लोग घायल हो गए। घायल होने वालों में कुछ पुलिसकर्मी भी हैं। बता दें कि एचसीए ने सीमित टिकट बेचने का ही ऐलान किया था लेकिन क्रिकेट फैंस की भीड़ एक



किलोमीटर लंबी लग गई। इसीलिए भगदड़ जैसी स्थिति पैदा हो गई। बुधवार सुबह से ही लोग जिमखाना ग्राउंड में एचसीए के कार्यालय में पहुंच रहे थे। सर्वर खराब होने की वजह से ऑनलाइन टिकट की बिक्री नहीं हो सकी। बहुत सारे लोग गेट फांदकर घुसने की कोशिश कर रहे थे। चौहान

ने कहा कि एचसीए ने भीड़ इकट्ठी कर ली लेकिन पीने के पानी तक का प्रबंध नहीं किया था। उन्होंने कहा कि एचसीए के इस कदम की जांच की जाएगी और अगर कोई कमी पाई जाती है तो कार्रवाई भी की जाएगी। खेल मंत्री श्रीनिवास ने एचसीए के साथ बैठक बुलाई है।

पीएफआई पर छापों के बाद शाह की डोभाल संग मीटिंग, बड़े ऐक्शन का बन रहा प्लान

नई दिल्ली। अतिवादी मुस्लिम संगठन पीएफआई पर एनआईए, ईडी और 13 राज्यों की पुलिस के छापों के बाद होम मिनिस्टर अमित शाह दिल्ली में मीटिंग कर रहे हैं। इस मीटिंग में वरिष्ठ सुरक्षा अधिकारियों, एजेंसियों के अफसरों समेत राष्ट्रीय सुरक्षा सलाहकार अजित डोभाल भी मौजूद हैं। मीटिंग में इस बात पर चर्चा हो रही है कि पीएफआई और उससे जुड़े संगठन एसडीपीआई पर छापों के दौरान क्या सबूत मिले हैं और आगे इनके खिलाफ क्या ऐक्शन लिया जा सकता है। आईबी की ओर से दिए गए इनपुट और कड़ी जांच के आधार पर आज सुबह से ही देश भर में 13 राज्यों में रेंड मारी गई है। इस दौरान पीएफआई के राष्ट्रीय अध्यक्ष समेत 106 लोगों ने एनआईए ने गिरफ्तार किया है। बुधवार रात से ही सभी राज्यों की पुलिस भी इनके खिलाफ ऐक्टिव थी। अब सरकार यह प्लान बना रही है कि आगे इस संगठन के



खिलाफ क्या कड़ा फैसला लिया जाए। यह संगठन को खुद को धार्मिक और सामाजिक कार्य करने वाला बताता है, लेकिन देश में कई हत्याओं और अतिवादी घटनाओं से इसके तार जुड़ने की आशंकाएं रही हैं। यही नहीं उदयपुर में कन्हैयालाल और अमरावती में केमिस्ट की हत्या में भी इस संगठन का नाम आया था। लेकिन पीएफआई ऐसे मामलों में अपनी कोई भूमिका होने से इनकार करता रहा है। आज सुबह से ही हुई छापेमारी में सबसे ज्यादा केरल से 22 लोगों को अरेस्ट किया गया है। इसके अलावा महाराष्ट्र और कर्नाटक से 20-20 लोग पकड़े गए हैं। आंध्र प्रदेश से 5, असम से 9, दिल्ली से 3, मध्य प्रदेश से 4 और पुदुचेरी से 3 लोगों को एजेंसियों ने पकड़ा है।

दिल्ली-एनसीआर में

रिमझिम बारिश

मौसम विभाग ने जारी किया है यलो अलर्ट

नई दिल्ली। दिल्ली-एनसीआर के कई इलाकों में गुरुवार को भी रिमझिम बारिश हुई। जिसे देखकर लगा रहा है कि मानसून जाते-जाते दिल्ली-एनसीआर पर मेहरबान हैं। बारिश होने से लोगों को उमस भरी गर्मी से राहत मिली। बता दें कि मौसम विभाग ने गुरुवार को यलो अलर्ट जारी किया है। मानसून की विदाई अब करीब आ गई है। इस कड़ी में जाते हुए बादल दिल्ली-एनसीआर की हवा को साफ कर रहे हैं। यही वजह है कि पिछले कई दिनों से लगातार बारिश होने की वजह से हवा की सेहत संतोषजनक से लेकर औसत श्रेणी में बनी हुई है। वहीं, दिल्ली-एनसीआर में बुधवार को दिनभर मौसम सुहाना रहा।



दोपहर तक मौसम ने करवट ली और कुछ जगहों पर तेज बारिश रिकॉर्ड की गई। शाम साढ़े पांच बजे तक दिल्ली में 2.8 मिमी व

गुरुग्राम में 1.5 मिमी बारिश रिकॉर्ड की गई। इसके अलावा नोएडा, फरीदाबाद व ग्रेटर नोएडा में भी बारिश हुई है। मौसम विभाग का

पूर्वानुमान है कि गुरुवार को कुछ जगहों पर तेज बारिश रिकॉर्ड की जा सकती है। इसे लेकर विभाग ने यलो अलर्ट जारी किया है।

ज्ञानवापी मस्जिद-शृंगार गौरी मामले में मुस्लिम पक्ष की याचिका खारिज, अगली तारीख 29 सितंबर

वाराणसी। ज्ञानवापी मस्जिद-शृंगार गौरी मामले में आज की सुनवाई खत्म हो गई है। ज्ञानवापी शृंगार गौरी विवाद मामले में जिला जज वाराणसी ए.के. विश्वेश की अदालत में सुनवाई हुई जहां दोनों पक्षों ने अपनी बात रखी। मुस्लिम पक्ष आठ हफ्ते बाद सुनवाई की मांग पर अड़ा। कोर्ट ने अगली तारीख 29 सितंबर नियत की। सुनवाई से पहले ज्ञानवापी मामले में वादी महिलाएं अपने अधिवक्ताओं के साथ जिला जज कोर्ट पहुंचीं। ज्ञानवापी-शृंगार गौरी मामले में जिला जज की अदालत में अंजुमन इंतजामिया मसाजिद कमेटी की मांग खारिज होने के बाद पहली बार सुनवाई हुई। बता दें कि, जिला जज ने इस मुकदमे को सुनवाई योग्य करार दिया था, इसके बाद अंजुमन की ओर से आवेदन भी दिया गया है। ऐसे में इन आवेदनों पर सुनवाई के बाद अदालत की ओर से आदेश दिया जा सकता है। जिला जज डॉ. अजय कृष्ण



विश्वेश ने 12 सितंबर 2022 को अंजुमन इंतजामिया मसाजिद कमेटी की मांग को खारिज करते हुए कहा था कि शृंगार गौरी केस सुनवाई योग्य है। साथ ही सुनवाई की तिथि गुरुवार 22 सितंबर को तय की थी। आदेश में उन्होंने कहा था कि उस दिन जितने लोगों ने पक्षकार बनने के लिए ऑर्डर 1 रूल 10 के तहत आवेदन दिया था, उस पर सुनवाई होने के साथ शृंगार गौरी मामले में वाद बिंदु भी तय किया जाएगा। संबंधित पक्षकार जवाबदेही भी दाखिल करेंगे। सुप्रीम कोर्ट के आदेश का हवाला देते हुए अंजुमन ने अदालत में आवेदन दिया और आदेश की तिथि 12 सितंबर से 8 सप्ताह बाद शृंगार गौरी मामले की सुनवाई की मांग की।

पंचतत्व में विलीन हुए राजू श्रीवास्तव

भाई और बेटे ने दी मुखाग्नि, कई सेलेब्स रहे मौजूद

नई दिल्ली। कामिंडियन राजू श्रीवास्तव पंचतत्व में विलीन हो गए हैं। गुरुवार को दिल्ली के निगमबोध शमशान पर उनका अंतिम संस्कार किया गया। उनके भाई और बेटे ने उन्हें मुखाग्नि दी। इस दौरान उनके फैमिली मेंबर्स, सुनील पाव, एहसान कुरेशी, मधुर भंडारकर, समेत कई सेलेब्स मौजूद रहे। आज सुबह 9.30 बजे दिल्ली के दशरथपुर, द्वारिका से उनकी शवयात्रा शुरू हुई थी, ये राजू के भाई का घर है। इसमें बड़ी संख्या में राजू के रिश्ते भी शामिल हुए। डेढ़ महीने से ज्यादा समय तक वेंटिलेटर पर रहने के बाद आखिरकार 21 सितंबर को 58 साल की उम्र में राजू का निधन हो गया। उनको 10 अगस्त को एक्ससाइज करते हुए हाट अटैक आया था, जिसके बाद से ही वो दिल्ली एम्स में 42 दिनों से एडमिट थे। इलाज के दौरान उनकी हालत स्थिर हुई। कल अचानक उनकी हालत फिर बिगड़ गई थी। अंतिम यात्रा के लिए परिजनों के अलावा, किशोरी, नेता और सेलिब्रिटी भी राजू के घर पहुंचे। कल शाम से द्वारिका के दशरथपुर में उनकी अंतिम यात्रा की तैयारी चल रही थी। राजू को अंतिम यात्रा



में बड़ी संख्या में फैंस भी शामिल हुए। जगह-जगह राजू की पार्थिव देह ले जा रही एंबुलेंस पर फूल भी बरसाए गए। फैंस उन्हें नम आंखों से विदाई दी। उड़ीसा के फेमस सेंड आर्टिस्ट सुदर्शन पटनायक ने भी राजू को श्रद्धांजलि दी है। उन्होंने पुरी बीच पर आज राजू श्रीवास्तव के चित्र वाली कलाकृति बनाई। अपने ट्विटर हैंडल पर शेयर करते हुए उन्होंने लिखा है - हंसाते-हंसाते रुला दिया। आप लाखों फैंस के दिलों में हमेशा जिंदा रहेंगे। राजू के पार्थिव शरीर को कल द्वारका के पास दशरथपुरी ले जाया गया था। उनके छोटे भाई दीपू श्रीवास्तव और बड़े भाई सीपी श्रीवास्तव कल शाम दिल्ली पहुंच गए थे। राजू के फैमिली मेंबर ने इंडिया टुडे से

बातचीत के दौरान बताया कि कल सुबह उनका बीपी एकदम लो हो गया, जिसके बाद उन्हें सीपीआर दिया गया लेकिन फिर उन्होंने रिस्पॉन्ड नहीं किया। परिजनों ने ये भी बताया कि राजू की तबीयत में सुधार हो रहा था और उनका वेंटिलेटर 2-3 दिन में हटाया जाना था। पीएम नरेंद्र मोदी, उत्तर प्रदेश के मुख्यमंत्री योगी आदित्यनाथ, रक्षा मंत्री राजनाथ सिंह, गृह मंत्री अमित शाह समेत फिल्म इंडस्ट्री की कई बड़े सेलेब्स जैसे अक्षय कुमार, अजय देवगन आदि ने सोशल मीडिया पर पोस्ट शेयर कर राजू श्रीवास्तव के निधन पर शोक व्यक्त किया है। राजू के निधन के बाद उनका एक वीडियो सामने आया है, जिसमें वो यमराज और मौत का जिक्र करते हुए नजर आ रहे हैं।

लखनऊ से सटे 115 रूटों पर हर 10 मिनट में मिलेंगी बसें

लखनऊ। लखनऊ से सटे हुए 115 मार्गों पर परिवहन सेवाएं और बेहतर होगी। छोटे-छोटे रूटों पर यात्रियों को हर 10 मिनट पर निजी वाहन मिल सकेंगे। इसके लिए 40 बस मालिकों ने परमिट के लिए आवेदन किया है। इन आवेदनों पर 22 सितंबर गुरुवार को मंडलायुक्त के यहां बुलाई गई क्षेत्रीय परिवहन प्राधिकरण (आरटीए) की बैठक में निर्णय लिया जाएगा। क्षेत्रीय परिवहन प्राधिकरण के सचिव रामफेर द्विवेदी ने बताया कि सभी वाहन स्वामियों के आवेदन पत्रों की जांच हो गई है। गुरुवार को बैठक में परमिट मुद्दों पर चर्चा के बाद

फैसला लिया जाएगा। इसके अलावा उच्च न्यायालय, राज्य परिवहन अपीलीय और विभिन्न आदेशों के अनुपालन में अंतिम फैसला होगा। वहीं टेपो परमिट पर ऑटो परमिट रिप्लेस करने का भी प्रस्ताव रखा जाएगा। स्टेट रोड ट्रांसपोर्ट ऑथॉरिटी (एसटीए) की बैठक 11 अक्टूबर को परिवहन आयुक्त मुख्यालय पर बुलाई गई है। जिसमें प्रदेश भर के कई नए रूटों पर बस परमिट पर फैसला होगा। जिससे आम जनता को ज्यादा से ज्यादा परिवहन सेवाएं मिल सकें। यह जानकारी एसटीए सचिव ममता शर्मा ने दी।

कांग्रेस अध्यक्ष चुनाव: गहलोट के सीएम पद पर संकट! होने वाले नए प्रमुख को राहुल ने दे डाली नसीहत

नई दिल्ली। भारत जोड़ो यात्रा के बीच कांग्रेस नेता राहुल गांधी आज एक बार फिर मीडिया से मुखातिब हुए। इस दौरान उन्होंने 17 अक्टूबर को होने वाले कांग्रेस अध्यक्ष के चुनाव को लेकर अपनी चुप्पी तोड़ी। उन्होंने कहा कि मैं अपने पुराने रख पर कायम हूँ और मैं चुनाव लड़ने नहीं जा रहा हूँ। बता दें कि 2019 में लोकसभा चुनाव में बुरी तरह से हार के बाद उन्होंने कांग्रेस अध्यक्ष पद से इस्तीफा दे दिया था। राहुल गांधी ने इशारे-इशारे में कहा है कि अगर अशोक गहलोट कांग्रेस अध्यक्ष बनते हैं तो उन्हें सीएम पद छोड़ना होगा।



दरअसल, राहुल गांधी ने प्रेस वार्ता के दौरान आज 'वन मैन वन पोस्ट' का समर्थन कर दिया है। उन्होंने कहा कि हमने उदयपुर के चिंतन शिविर में जो वादा किया था उसे निभाया जाएगा। यानी राहुल एक व्यक्ति को एक पद से अधिक नहीं देना चाहते हैं। हालांकि राहुल गांधी

ने होने वाले कांग्रेस के नए अध्यक्ष को पहले ही नसीहत दे डाली। उन्होंने कहा कि कांग्रेस अध्यक्ष सिर्फ एक संगठनात्मक पद नहीं है, यह एक वैचारिक पद और एक विश्वास प्रणाली है। उन्होंने आगे कहा कि जो कोई भी कांग्रेस अध्यक्ष बनते हैं उन्हें वाद रखना चाहिए कि वे एक ऐतिहासिक स्थान ले रहे हैं। एक ऐसा स्थान जो भारत के एक विशेष दृष्टिकोण को परिभाषित करती है। होने वाले कांग्रेस अध्यक्ष को विचारों के एक समूह, एक विश्वास प्रणाली और भारत के एक दृष्टिकोण का प्रतिनिधित्व करना होगा।

कर्नाटक हिजाब बैन विवाद: सुप्रीम कोर्ट ने फैसला सुरक्षित रखा, हाईकोर्ट के आदेश के खिलाफ दी गई थी याचिका

नई दिल्ली। कर्नाटक में हिजाब बैन के खिलाफ याचिकाओं पर सुप्रीम कोर्ट में आज एक बार फिर से सुनवाई हुई। सुनवाई के बाद सुप्रीम कोर्ट ने फैसला सुरक्षित रख लिया। सुनवाई के दौरान कर्नाटक सरकार की तरफ से जहां एडवोकेट जनरल प्रभुलिंग नवदगी ने दलीलें पेश कीं वहीं याचिकाकर्ता की तरफ से वरिष्ठ वकील सलमान खुशौद ने दलीलें पेश कीं। बता दें कि हिजाब बैन को चुनौती देने वाली याचिकाओं को जस्टिस हेमंत गुप्ता और जस्टिस सुधांशु धूलिया की बेंच सुन रही थी। बता दें कि कर्नाटक में हिजाब विवाद उस समय शुरू हुआ था, जब उडुपी के एक सरकारी स्कूल में कुछ छात्राओं को



हिजाब पहनकर कक्षा में जाने पर रोक लगा दी गई थी। इसे लेकर देश के कई हिस्सों में काफी प्रदर्शन हुए थे। इसी दौरान आठ फरवरी को मांड्या में पीईएस कॉलेज के अंदर भगवा शॉल पहने लड़कों ने जयश्री राम

के नारे लगाए। जिसके बाद विवाद और बढ़ गया। जय श्री राम के नारे लगाती भीड़ के सामने 19 साल की मुस्कान खान ने अल्लाह हू अकबर के नारे लगाए थे। इसके बाद मामला कर्नाटक हाईकोर्ट पहुंचा और हाईकोर्ट ने फैसला दिया था कि हिजाब इस्लाम धर्म का अभिन्न अंग नहीं है, इसलिए राज्य सरकार को इसे स्कूलों के अंदर यूनियफॉर्म का हिस्सा बनाने का निर्देश नहीं दिया जा सकता। हिजाब विवाद पर कर्नाटक हाईकोर्ट ने छात्राओं की याचिका को खारिज करते हुए कहा था कि हिजाब धर्म का अनिवार्य हिस्सा नहीं है। स्कूल-कॉलेज में छात्र यूनियफॉर्म पहनने से मना नहीं कर सकते

हैं। कोर्ट ने कहा कि इस्लाम में हिजाब पहनना अनिवार्य नहीं है। कोर्ट ने कहा था कि स्कूल यूनियफॉर्म को लेकर बाध्यता एक उचित प्रबंधन है। छात्र या छात्रा इसके लिए इंकार नहीं कर सकते हैं। फैसला आने के बाद सभी न्यायाधीशों की सुरक्षा बड़ा दी गई है। इस मामले की सुनवाई के लिए नौ फरवरी को चीफ जस्टिस रितु राज अवस्थी, जस्टिस कृष्णा एस दीक्षित और जस्टिस जेएम खाजी की बेंच का गठन किया गया था। लड़कियों की ओर से याचिका दायर कर मांग की गई थी कि, क्लास के दौरान भी उन्हें हिजाब पहनने की अनुमति दी जाए, क्योंकि हिजाब उनके धर्म का अनिवार्य हिस्सा है।

संपादकीय

हमारे टीवी चैनल कैसे सुधरे ?

(लेखक-ईएमएस/डॉ. वेदप्रताप वैदिक)

अदालत ने यह भी कहा है कि टीवी एंकर अपने चैनल की टीआरपी बढ़ाने के लिए उटपटांग बातें करते हैं, वक्ताओं का अपमान करते हैं, ऐसे लोगों को बोलने के लिए बुलाते हैं, जो उनकी पनपसंद बातों को दोहराते हैं। अदालत ने एंकरों की खिंचाई करते हुए यह भी कहा है कि वे लोग वक्ताओं को कम मौका देते हैं और अपनी दाल ही दलते रहते हैं।

हमारे टीवी चैनलों की दशा कैसी है, इसका पता सर्वोच्च न्यायालय में आजकल चल रही बहस से चल रहा है। अदालत ने सरकार से मांग की है कि टीवी चैनलों पर घृणा फैलानेवाले बयानों को रोकने के लिए उसे सख्त कानून बनाने चाहिए। पढ़े हुए शब्दों से ज्यादा असर, सुने हुए शब्दों का होता है। टीवी चैनलों पर उडेली जानेवाली नफरत, बेइज्जती और अश्लीलता करोड़ों लोगों को तत्काल प्रभावित करती है। अदालत ने यह भी कहा है कि टीवी एंकर अपने चैनल की टीआरपी बढ़ाने के लिए उटपटांग बातें करते हैं, वक्ताओं का अपमान करते हैं, ऐसे लोगों को बोलने के लिए बुलाते हैं, जो उनकी पनपसंद बातों को दोहराते हैं। अदालत ने एंकरों की खिंचाई करते हुए यह भी कहा है कि वे लोग वक्ताओं को कम मौका देते हैं और अपनी दाल ही दलते रहते हैं। असलियत तो यह है कि आजकल भारत के लगभग सारी टीवी चैनल अखाड़ेबाजी में उलझे हुए हैं। एक-दो चैनल अपवाद हैं लेकिन ज्यादातर चैनल चाहते हैं कि उनके वक्ता एक-दूसरे पर चीखे-चिल्लाए और दर्शक लोग उन चैनलों से चिपके रहें। हमारे चैनलों पर आजकल न तो विशेषज्ञों को बुलाया जाता है और न ही निष्पक्ष बुद्धिजीवियों को! पार्टी-प्रवक्ताओं को बुलाकर चैनलों के

मालिक अपना स्वार्थ सिद्ध करने में लगे रहते हैं। इसीलिए हमारे टीवी चैनलों को, जैसे अमेरिका में पहले कहा जाता था, 'इडियट बॉक्स' याने 'मूर्ख बक्सा' कहा जाने लगा है। भारत के विधि आयोग ने सुझाव दिया था कि भारतीय दंड संहिता में एक नई धारा जोड़कर ऐसे लोगों को दंडित किया जाना चाहिए, जो टीवी चैनलों से घृणा, अश्लीलता, अपराध, फूहड़पन और सांप्रदायिकता फैलाते हैं। सर्वोच्च न्यायालय और विधि आयोग की यह चिंता और सलाह ध्यान देने योग्य है लेकिन उस पर ठीक ढंग से अमल होना लगभग असंभव है। टीवी पर बोला गया कौनसा शब्द उचित है या अनुचित, यह तय करना अदालत के लिए आसान नहीं है और अत्यंत समयसाध्य है। कोई कानून बने तो अच्छा ही है लेकिन उससे भी ज्यादा जरूरी यह है कि टीवी चैनल खुद ही आत्म-संयम का परिचय दें। पढ़े-लिखे और गंभीर लोगों को ही एंकर बनाया जाए। उन्हीं लोगों को बहस के लिए बुलाएँ, जो विषय के जानकार और निष्पक्ष हों। पार्टी-प्रवक्ताओं के दंगलों से बाज आएं। यदि उन्हें बुलाया जाए तो उनके बयानों को पहले रेकार्ड और संपादित किया जाए। एंकरों को सवाल पूछने का अधिकार हो लेकिन अपनी राय थोपने का नहीं। हमारे टीवी चैनल भारतीय लोकतंत्र के सबसे मजबूत स्तंभ हैं। यदि इनकी हालत जैसी है, वैसी ही रही तो हमारा लोकतंत्र खोखला भी हो सकता है।

कार्टून



(लेखक- तनवीर जाफरी)

'भारतीयता' के पावन पथ पर अग्रसर 'भारत जोड़ो यात्रा'

लॉफिंग जॉन

मोहन, " मैं तुम्हारे सामने वाली इमारत पर बिना हॉफे चढ़ सकता हूँ। " सोहन, " नहीं चढ़ सकते। " मोहन, " अच्छा, अगर चढ़ जाऊं तो तुम मुझे क्या दोगे ? " सोहन, " धक्का। "

टिकट चैकर ने टिकट मांगी तो आदमी बोला मेरे पास टिकट नहीं। चैकर ने पूछा, " अगर टिकट नहीं तो तुम सफर कैसे कर रहे हो ? " जवाब मिला, " जैसे बैरंग लिफाफा करता है। "

सेठ किफायत दास अपने बेटे की फिजूलखर्ची से काफी परेशान थे। परेशान होकर एक दिन उन्होंने कह ही दिया, " अब मैं तुम्हें एक भी पैसा नहीं दूंगा, समझे ? "

बेटा बोला, " मगर क्यों डैडी ? " सेठ, " इसलिए कि अब तुम मेरे लिए मर चुके हो। "

बेटे ने सिर झुका कर मायूसी से कहा, " तो अंतिम संस्कार के लिए ही कुछ रूपये दे "।

मरीज (डॉक्टर से)- मुझे अजीब सी बीमारी हो गई है ... जब मेरी बीवी बोलती है तो मुझे कुछ सुनाई नहीं देता।

डॉक्टर- ये बीमारी नहीं खुदा की नियामत है।

यानी एक समय में तीन सौ यात्रियों के समूह को शामिल किये जाने की योजना है। जबकि यात्रा की शुरुआत में ही हजारों और कहीं कहीं तो लाखों लोग पैदल चलते देखे जा रहे हैं। इनमें बच्चे, महिलायें, स्कूल कॉलेज के छात्र, बेरोजगार व सभी धर्मों व समुदायों के लोग बड़ी संख्या में शामिल होते हैं। 'भारत जोड़ो यात्रा' में समर्थकों की कई कई किलोमीटर लंबी भीड़ के दृश्य देखे जा रहे हैं।

कांग्रेस नेता राहुल गांधी के नेतृत्व में कन्याकुमारी से जम्मू - कश्मीर तक की जाने वाली लगभग 3700 किमी की पदयात्रा अपने पहले चरण में पूरी सफलता, जनसमर्थन, हर्षोल्लास व भरपूर उत्साह के साथ तमिलनाडु से होकर केरल से गुजरती हुई आगे बढ़ रही है। गत 7 सितंबर को शुरू हुई यह यात्रा 12 राज्यों व दो केंद्र शासित प्रदेशों से गुजरते हुये अनुमानतः 150 दिन में कश्मीर पहुंचेगी। इस पदयात्रा का नेतृत्व व संचालन कांग्रेस पार्टी द्वारा किये जाने के बावजूद इसे अनेक गैर कांग्रेसी राजनैतिक दलों व अनेक गैर सरकारी संगठनों व उनके प्रमुख नेताओं का भी समर्थन हासिल है। स्वतंत्रता संग्राम में अंग्रेजों के विरुद्ध अग्रणी भूमिका निभाने वाली कांग्रेस पार्टी के नेतृत्व में यह यात्रा ऐसे समय में भी हो रही है जबकि कांग्रेस की सर्वधर्म समभाव की गांधीवादी नीतियों से हमेशा नफरत करने वाली शक्तियों द्वारा बड़े ही सुनियोजित व षडयंत्रकारी तरीके से कांग्रेस को कमजोर करने की कोशिश की जा रही है। देश में साम्प्रदायिक उन्माद को बढ़ावा देने के साथ साथ 'कांग्रेस मुक्त भारत' का नारा दिया जा रहा है। परन्तु भारत को धर्म, संप्रदाय, जाति, भाषा व रंगभेद आदि के मतभेदों से मुक्त करने तथा देश के लोगों में भारतीयता का भाव जगाने 'व देश को एक करने की मुहिम के अंतर्गत की जाने वाली इस यात्रा की भरपूर सफलता व रास्ते में मिल रहे समर्थन ने साम्प्रदायिकतावादी शक्तियों के होश उड़ा कर रख दिये हैं। यात्रा की अपार सफलता का अंदाजा इस बात से भी लगाया जा सकता है कि इस यात्रा में निर्धारित योजनानुसार राहुल गांधी सहित एक सौ भारत यात्री हैं जो कन्याकुमारी से कश्मीर तक पैदल चलेंगे। जबकि एक सौ राज्य यात्री जो अपने अपने राज्यों में पूरी यात्रा में साथ होंगे व इनके अतिरिक्त एक सौ स्थानीय अतिथि यात्री शामिल होने की योजना है। यानी एक समय में तीन सौ यात्रियों के समूह को शामिल किये जाने की योजना है। जबकि यात्रा की शुरुआत में ही हजारों और कहीं कहीं तो लाखों लोग पैदल चलते देखे जा रहे हैं। इनमें बच्चे, महिलायें, स्कूल कॉलेज के छात्र, बेरोजगार व सभी धर्मों व समुदायों के लोग बड़ी संख्या में शामिल होते हैं। 'भारत जोड़ो यात्रा' में समर्थकों की कई कई किलोमीटर लंबी भीड़ के दृश्य देखे जा रहे हैं।

यात्रा के दौरान राहुल गांधी भारतीय जनता पार्टी और राष्ट्रीय स्वयं सेवक संघ की विचारधारा पर लगातार हमलावर हैं। यात्रा में जगह जगह राहुल दल रहे हैं कि भाजपा व संघ किस तरह देश में हिंसा, नफरत और नाराजगी फैला रहे हैं। वे बता रहे हैं कि किस तरह महात्मा गांधी ने एक महाशक्ति को हराने के लिए अहिंसा का इस्तेमाल किया था और आज हमारी 'भारतीयता' रुपी वही शक्तियां भाजपा और संघ की विचारधारा से कमजोर हो रही हैं। जाहिर है सत्ता व संघ पर किये जा रहे इस आक्रमण से घबराये हुये लोग जनता को राहुल के इन आरोपों का जवाब देने के



बजाये 'खिसियानी बिखी खंबा नोचे' की कहावत को चरितार्थ करते हुये कभी यह दुष्प्रचारित करते हैं कि यह 'फाइव स्टार प्रबंधन' वाली यात्रा है। कभी एक केंद्रीय मंत्री अपनी अल्प जानकारी के चलते या जानबूझकर यह बोलती हैं कि राहुल ने यात्रा तो कन्याकुमारी से शुरू की परन्तु वे विवेकानंद रॉक स्थित स्वामी विवेकानंद की प्रतिमा पर माल्यार्पण करने नहीं गये। जबकि राहुल कहा गये भी थे। हद तो यह है कि देश के गृह मंत्री एक सभा में गांधी द्वारा यात्रा के दौरान पहनी गयी टी शर्ट की कीमत तक बताने लगते हैं। कोई कहता है कि यह राहुल को स्थापित करने की यात्रा है तो कोई इसे कांग्रेस को पुनर्जीवित करने की कोशिश बता रहा है। कभी इस यात्रा को भी सांप्रदायिकता का रंग देने के लिये यात्रा के दौरान राहुल के एक यादरी से मिलने पर सवाल उठाया जाता है। कोई कहता है कि राहुल को यह यात्रा पाकिस्तान में करनी चाहिए, आदि आदि। परन्तु यात्रा से घबराये व भयभीत लोगों में से कोई भी राहुल गांधी द्वारा यात्रा के दौरान उठाये जाने वाले सांप्रदायिकता, जातिवाद, अराजकता, पूंजीवादी लुट, बेरोजगारी, मंहगाई, शिक्षा स्वास्थ्य, नोटबंदी से चौपट हुई देश की अर्थव्यवस्था, देश के संवैधानिक ढांचे को कमजोर करने, सरकारी संस्थाओं पर नियंत्रण व उनके दुरुपयोग, विपक्ष को भय या तालच के बल पर समाप्त करने के षडयंत्र, मुख्य धारा के टी वी चैनल पर कब्जा जैसे अनेक महत्वपूर्ण व जनसरोकारों से जुड़े सवालों का जवाब देने की स्थिति में नहीं है। कांग्रेस का मानना है कि देश को जोड़ने वाले ऐसे कार्यक्रमों की बहुत सख्त जरूरत है क्योंकि आजकल विघटनकारी शक्तियां प्रबल हैं और केंद्र की भाजपा सरकार द्वारा इन शक्तियों को संरक्षण मिला हुआ है। पार्टी के अनुसार भारत इस समय एक ऐसे खतनाक दौर से गुजर रहा है जबकि विघटनकारी व सांप्रदायिक ताकतें सत्ता संरक्षण में इसे धर्म के आधार पर तोड़ने का व्यापक अभियान चला रही हैं। कांग्रेस के मुताबिक चूंकि पार्टी ने अंग्रेजों के विरुद्ध संघर्ष कर देश को आजाद कराया था इसलिये देश पर आये वर्तमान संकट के दौर में कांग्रेस पार्टी मूक दर्शक बनकर नहीं रह सकती। महात्मा गांधी ने भी

अहमदाबाद से दांडी तक 241 किलोमीटर की पद यात्रा की थी और अंग्रेजों द्वारा बनाया गया नमक कानून तोड़ने में सफल हुए थे। चंद्रशेखर ने भी 6 जनवरी 1983 से 25 तक पदयात्रा की थी। सभी यात्राओं के अलग अलग लक्ष्य थे। बीजेपी नेता लाल कृष्ण आडवाणी ने भी 1990 में राम रथ यात्रा के नाम से रथ यात्रा निकाली थी। यह यात्रा 25 सितंबर 1990 को गुजरात के सोमनाथ से शुरू हुई थी और जब वह अपने आखिरी पड़ाव पर बिहार पहुंची तो बिहार के तत्कालीन मुख्यमंत्री लालू प्रसाद यादव ने समस्तीपुर जिले में यात्रा को रोककर आडवाणी को गिरफ्तार कर लिया था। इस यात्रा के दौरान देश में अनेक स्थानों पर साम्प्रदायिक दंगे हुये थे। इस राजनैतिक व साम्प्रदायिक यात्रा के परिणामस्वरूप भाजपा को हुये राजनैतिक लाभ का अंदाजा इसी बात से लगाया जा सकता है कि जहाँ रथ यात्रा से पूर्व 1985 के लोकसभा चुनाव में बीजेपी को लोकसभा में मात्र 2 सीटें मिली थीं वहीं यात्रा के बाद 1991 में हुये चुनाव में भाजपा ने 120 सीटें हासिल कीं। आजकल भाजपा उसी खांडी हिंदुवादी राजनीति को ही अपना मुख्य जनाधार मानते हुये आगे बढ़ रही है।

इसी वातावरण में कांग्रेस के संरक्षक व संस्थापकों में रहे नेहरू-फ़िरोज गांधी परिवार के सदस्य राहुल गांधी ने देश में सांप्रदायिकता के विपरीत भारतीयता की भावना जागृत करने और सत्ता का ध्यान धर्म जाति से हटाकर जनता और देश की मूल समस्याओं की ओर आकर्षित करने के लिये भारत जोड़ो यात्रा जैसा दूरगामी कदम उठाया है। भारत के इतिहास में राहुल गांधी के नेतृत्व में चल रही इस यात्रा को स्वर्णिम अक्षरों में लिखा जायेगा। इतिहास याद रखेगा कि जब देश सांप्रदायिकता व जातिवाद की आग में झुलस रहा था तब नेहरू खानदान के चरम-ए-चिराफ़ इंदिरा गांधी के पोते और राजीव गांधी के बेटे राहुल गांधी ने 3700 किलोमीटर पैदल चलकर देश को भारतीयता के सूत्र में पिरोने की कोशिश की थी। 'भारतीयता' के पावन पथ पर अग्रसर 'भारत जोड़ो यात्रा' निश्चित रूप से अनेकता में एकता की विशेषता रखने वाले भारत को ही प्रतिबिम्बित कर रही है।

विचार मंथन

'अलविदा राजू' थोड़ी हंसी बचा कर रखना !

(लेखक - प्रगुनाथ शुक्ल)

हंसाने वाला ही नहीं रहा तो दुनिया हंसेगी कैसे। राजू श्रीवास्तव लोगों को हंसाते-हंसाते रुला कर चले गए। अस्पताल में 42 दिन के लंबे संघर्ष के बाद उन्होंने जिंदगी को अलविदा कह दिया। राजू का जाना पूरी हंसी की दुनिया का खामोसा होना है। एक ऐसे दौर में राजू श्रीवास्तव का चले जाना बेहद पीड़ादायक है। जब लोग डिप्रेशन जैसी बीमारी का शिकार हो रहे हैं। दौड़ती-भागती जिंदगी में जीवन में जब हंसी का कोई टिकना ही नहीं है लोगों के चेहरे पर थकान के सिवाय मुस्कान दिखती ही नहीं। जिंदगी इतनी तेज भाग रही है कि लोगों की हंसी-खेलती दुनिया ही गायब है। ऐसे दौर में राजू एक कॉमिडियन होते हुए भी डिप्रेशन के मरीजों के लिए भगवान थे।

राजू श्रीवास्तव एक ऐसे परिवार से आते हैं जहां साहित्य और कला को खुली सांस मिली। उनके पिता रमेश श्रीवास्तव एक कवि थे। उन्हें लोग बलई काका के नाम से भी पुकारते थे। राजू श्रीवास्तव उन्हीं बलई काका के बेटे थे। उनका जन्म कानपुर में 1963 में हुआ। 58 साल की उम्र में दुनिया को हंसाने वाला शख्स रुलाता चला गया। कॉमिडियन राजू श्रीवास्तव को 10 अगस्त को दिल का दौरा पड़ा था। उन्हें इलाज के लिए एम्स में भर्ती कराया गया था। सोशलमीडिया पर बीच में ही राजू श्रीवास्तव के निधन की खबरें वायरल हुई थीं। लेकिन परिवार के लोगों ने

इसका खंडन किया था। आज वह मनहूस खबरें सच साबित हुईं। राजू श्रीवास्तव कॉमिडियन की दुनिया में अपनी अच्छी खासी जगह बना ली। उन्हीं फिल्मों में भी काम किया। अमिताभ बच्चन के बहुत तगड़े फैन थे।

कॉमेडी की दुनिया में उन्हें अमिताभ बच्चन की मिमिक्री से शोहरत मिली। राजू श्रीवास्तव उस दौर में लोगों के दिलों पर राज करते थे जब संचार के इतने तगड़े माध्यम नहीं हुआ करते थे। लोगों के बीच पहुंचने का रेडियो और दूरदर्शन एकमात्र सहारा था। उस दौर में टी-सीरीज के मालिक गुलशन कुमार ने राजू श्रीवास्तव का ऑडियो कैसेट जारी किया था। राजू की कॉमेडी में गजोधर और मनोहर भैया कालजयी पात्र होते थे। राजू की कॉमेडी में एक अजीब तरह का खिंचाव और लगा था। उनकी कॉमेडी लोगों को बेहद पसंद आती थी। राजू श्रीवास्तव हमारे बीच भले नहीं रहे, लेकिन हंसी की दुनिया के कालजयी पात्र गजोधर और मनोहर भईया हमें याद आएं।

सत्य प्रकाश श्रीवास्तव यानी राजू ने द ग्रेट इंडियन लाफ्टर चैलेंज से काफी सुविधाएं बटोरी। लाफ्टर चैलेंज के जरिए उनकी जिंदगी में नया मोड़ आया। शुरुआती दौर में उन्होंने आर्केस्ट्रा में काम किया। एक कार्यक्रम उन्हें पारिश्रमिक के रूप में 100 पहली बार मिले तो वे बेहद खुश हुए। साल 1982 में राजू श्रीवास्तव मुंबई की

तरफ रुख किया। उन्होंने सलमान खान की फिल्म में प्यार किया, बाजीगर, मुंबई टू गोवा, आमदनी अठ्ठी खर्चा रुपैया जैसी फिल्मों में भी काम किया। राजू श्रीवास्तव की प्रसिद्धि जब अपने चरम पर थी तो उस दौरान कॉमिडियन कपिल शर्मा का शो भी लोगों के दिलों पर राज कर रहा था। कपिल शर्मा ने भी राजू श्रीवास्तव को कई बार बुला कर शो किया। देश की पूर्व प्रधानमंत्री इंदिरा गांधी की भी मिमिक्री करते थे। राजू श्रीवास्तव बीबीसी के अपने एक इंटरव्यू में कबूल किया था कि पढ़ाई के दौरान जब वे कॉपी करते थे तो शिक्षक उन्हें खूब डाटते थे। राजू बेहद सामान्य परिवार से होते हुए भी हंसी की दुनिया में अपना स्थान बनाने में कामयाब हुए।

राजू श्रीवास्तव कॉमेडी की दुनिया में आने से पहले फिल्में खूब देखते थे और फिल्म दिखने के बच्चन की मिमिक्री करते लगे थे। धीरे-धीरे उनकी मिमिक्री को जब लोग पसंद करने लगे तो त्योहारों पर होने वाले आयोजनों पर राजू श्रीवास्तव को बुलाया जाता था और वे फिल्म अभिनेताओं की मिमिक्री करते थे। बाद में राजू श्रीवास्तव कॉमेडी दुनिया के बेताज बादशाह बन गए।

(लेखक-ओमप्रकाश मेहता)


यद्यपि अभी अगले लोकसभा चुनावों में लगभग बीस महीनों की देरी है, इससे पहले देश में करीब डेढ़ दर्जन राज्यों में विधानसभा चुनाव भी होना है, किंतु देश में सत्तारूढ़ भारतीय जनता पार्टी सहित सभी राजनीतिक दल अभी से सतर्क और सचेत हो गए हैं, सत्तारूढ़ भाजपा सहित कुछ दलों ने पिछले चार वर्षों के अपने कार्यों पर जहां आत्मचिंतन शुरू कर दिया है, वहीं प्रमुख प्रतिपक्षी दल कांग्रेस सहित कुछ दलों ने तो जन समर्थन जुटाने के प्रयास भी शुरू कर दिये हैं, प्रतिपक्षी दलों के एक घड़े ने तो अभी प्रतिपक्षी दलों को एकजुट होकर 'मोदी की आँधी' का सामना करने की कोशिशें भी शुरू कर दी हैं, इस घड़े के अगुवा बिहार के मुख्यमंत्री नीतीश कुमार हैं जो 2024 के बाद की सुनहरी संभावनाओं को अपने में समेटे हुए हैं। यद्यपि पिछले साढ़े आठ सालों से देश पर राजकर रही भारतीय जनता पार्टी फिलहाल इतनी सहज दिखाई नहीं दे रही जितनी कि वह 2019 के चुनावों के पूर्व परिलक्षित हो रही थी, इसकी मुख्य वजह हाल ही में पार्टी द्वारा कराए गए सर्वेक्षण के नतीजों से निराशा है, इन नतीजों में यह सामने आया है कि पांच साल पूर्व मोदी जी के नेतृत्व में 'महाजोत' की जो 'सुनिश्चिता' थी, वह आज काफी प्रतिशत कम हो गई है, क्योंकि पिछले साढ़े आठ सालों में यह सरकार जनविश्वास में इजाफा नहीं कर पाई, बल्कि जनविश्वास के प्रतिशत में काफी कमी परिलक्षित हुई है, किंतु इसके बावजूद

(आहत: 2024 की)

आत्मचिन्तन को मजबूर हर राजनीतिक दल....?

भाजपा अपनी पुनः महाविजय के प्रति आश्वस्त इसलिए है क्योंकि फिलहाल उससे मुकाबले के लिए कोई सशक्त प्रतिपक्षी दल मैदान में नहीं है, कांग्रेस सहित सभी प्रतिपक्षी दल अपनी-अपनी जुगाड़ में व्यस्त हैं। जहां तक कांग्रेस के अलावा अन्य प्रतिपक्षी दलों का सवाल है उसके नेता अपनी जमीन बचाने के बजाए, भविष्य के सुनहरे सपने में खोये हैं, बिहार के मुख्यमंत्री नीतीश कुमार जो जहां प्रतिपक्ष को एकजुट करने में जुटे हैं, वहीं दिल्ली की आप पार्टी के अरविंद केजरीवाल तथा पश्चिम बंगाल की मुख्यमंत्री ममता बैनर्जी अपनी-अपनी जुगाड़ में अपनी साख बचाने में जुटे हैं, ये सभी अपने आपको भावी प्रधानमंत्री मानकर चल रहे हैं। इस बार चुनावों के बीस माह पूर्व को सबसे खास और अहम बात यही है कि इस बार भाजपा अपने तीसरे कार्यकाल के लिए उत्तनी आश्वस्त व निश्चित दिखाई नहीं दे रही, जितनी की वह 2019 के चुनावों के पूर्व दिखाई दे रही थी, अब वह जाहिरतौर पर तो नहीं किंतु मन ही मन यह भी स्वीकारने लगी है कि मोदी जी के नेतृत्व की 'चमक' में पहले की अपेक्षा अब कुछ कमी आई है, इसका कारण वह मोदी सरकार के कुछ विवादित फैसले और आम वोटर की अपेक्षा स्वीकार करती है, किंतु वह इस सच्चाई को लेकर आश्वस्त है कि फिलहाल भाजपा के सामने बिखरे विपक्ष की कोई चुनौती नहीं है और भाजपा का पूरा प्रयास होगा कि प्रतिपक्षी दल

कभी भी किसी के भी नेतृत्व में एकजुट नहीं हो पाए और जब चुनावों तक प्रतिपक्ष बिखरा रहेगा तो भाजपा को फिर कोई खतरा नहीं है। हाँ.... वह अब भविष्य में लिए जाने वाले सरकारी व संगठनात्मक फैसलों के प्रति अवश्य सतर्क हो गई है.... और इसीलिए वह अभी से पूरी तरह चुनावी 'मूड' और 'मोड' दोनों में आई है। यहाँ यह भी उल्लेखनीय है कि प्रतिपक्ष तथा समय की इतनी चुनौतियों के बावजूद भाजपा ने अपने 'चक्रवर्ती' बनने के प्रयासों में कोई कमी नहीं की है, देश के सभी राज्यों में अपनी सरकार गठित करने के उसके प्रयासों में भी कोई कमी नहीं अब उसने दक्षिण भारत की ओर रुख किया है, वह मानती है कि 'मोदी है तो यह भी मुमकिन है', क्योंकि देश के दक्षिणी राज्यों में भी मोदी की लोकप्रियता कम नहीं है? वैसे यह भी यथार्थ है कि भाजपा ने अब 'वादों' पर विश्वास करना कम कर दिया है, इसकी अपेक्षा उसने अपनी प्रतिबद्धता और प्रदर्शित करने का प्रयास किया है, जिससे आम वोटर उस पर पूरी तरह विश्वास कर सकें और भाजपा ने अब यह बताना भी शुरू कर दिया है कि उसे जो देश में बहुमत के साथ सत्ता का मौका मिला है वह चुनावी वादों या उनकी पूर्ति से नहीं बल्कि प्रतिबद्धता प्रदर्शित करने से मिला है, वह इसी प्रतिबद्धता को आगे बढ़ाकर अगला 'रण' जीतना चाहती है और इसी के बलबूते पर उत्तर भारत के बाद दक्षिण भारत की 129 सीटों पर फतह करना चाहती है।



ब्रिटेन और भारत के बीच बढ़ते संबंधों में पहला कदम हो एफटीए: वलेवरली

न्यूयॉर्क । ब्रिटेन के विदेश मंत्री जेम्स क्लेवरली ने कहा कि भारत के प्रधानमंत्री नरेंद्र मोदी ने भारत और ब्रिटेन के बीच मुक्त व्यापार समझौता (एफटीए) दीपावली तक पूरा करने का महत्वाकांक्षी लक्ष्य रखा है और ब्रिटेन की उनकी समकक्ष लिज टूस भी चाहती हैं कि उनका प्रशासन भारतीय नेता की रफतार और महत्वाकांक्षा के साथ चले। क्लेवरली ने कहा कि भारत और ब्रिटेन के बीच द्विपक्षीय संबंध व्यापक और पुराने हैं और इसलिए बहुत अधिक व्यापक, अर्थपूर्ण मुक्त व्यापार समझौता करने की आकांक्षा भी है। ब्रिटेन के विदेश मंत्री ने कहा कि निश्चित ही प्रधानमंत्री मोदी ने दीपावली तक मुक्त व्यापार समझौता करने का बहुत ही महत्वाकांक्षी लक्ष्य रखा है। इसका मतलब है कि हमें और भारतीय वार्ताकारों को बहुत मेहनत करनी होगी और हम इसके लिए तैयार हैं। उन्होंने कहा, कि हम यह सुनिश्चित करना चाहते हैं कि जो भी समझौता हम करें वह भारत के साथ लगातार बढ़ते व्यापार और आर्थिक संबंधों की दिशा में पहला कदम हो। क्लेवरली ने कहा कि वह प्रधानमंत्री मोदी की महत्वाकांक्षा के साथ चलने को उत्सुक हैं। मोदी बहुत ही महत्वाकांक्षी हैं, भारत के लिए उनकी महत्वाकांक्षाएं हैं, वह भारत के साथ हमारे संबंधों को लेकर महत्वाकांक्षी हैं और यह सब कुछ बहुत ही सकारात्मक है। हमारी प्रधानमंत्री (टूस) चाहती हैं कि हम आपके प्रधानमंत्री की रफतार और महत्वाकांक्षा के साथ चलें।

एडीबी ने एशियाई क्षेत्र की वृद्धि का अनुमान घटाकर 4.3 प्रतिशत किया

मनीला । एशियाई विकास बैंक (एडीबी) ने एशियाई क्षेत्र के वृद्धि के अनुमान को घटा दिया है। ऐसा यूक्रेन युद्ध, बढ़ती ब्याज दरें और चीनी अर्थव्यवस्था की मंद पड़ी रफतार के मद्देनजर किया गया है। एडीबी ने विकासशील एशियाई अर्थव्यवस्थाओं के लिए वृद्धि के अनुमान को पूर्व के 5.2 प्रतिशत से घटाकर 4.3 प्रतिशत किया है। बुधवार को जारी क्षेत्रीय परिदृश्य को संशोधित कर 2023 के लिए वृद्धि दर के अनुमान को 5.3 प्रतिशत से घटाकर 4.9 प्रतिशत किया है। एडीबी के अर्थशास्त्रियों का कहना है, कि तीन दशक में ऐसा पहली बार होगा कि अन्य विकासशील एशियाई अर्थव्यवस्थाएं चीन की तुलना में अधिक तेजी से वृद्धि करेंगी। चीन की अर्थव्यवस्था के इस वर्ष 3.3 प्रतिशत की दर से बढ़ने का अनुमान है। यह 2021 के 8.1 प्रतिशत के अनुमान और एडीबी के अप्रैल के पांच प्रतिशत के अनुमान से कहीं कम है। भारत और मालदीव की अर्थव्यवस्था की वृद्धि सबसे तेज रहने का अनुमान लगाया गया है। एडीबी का अनुमान है, कि भारतीय अर्थव्यवस्था की वृद्धि दर सात प्रतिशत तथा मालदीव की 8.2 प्रतिशत रहेगी। श्रीलंका की अर्थव्यवस्था में 8.8 प्रतिशत की गिरावट आने का अनुमान है जबकि जबकि पिछले वर्ष उसकी वृद्धि दर 3.3 प्रतिशत रही थी।

सोना 442 रुपये चढ़ा, चांदी में 558 रुपये का उछाल

नई दिल्ली । अंतरराष्ट्रीय स्तर पर बहुमूल्य धातुओं की कीमतों में तेजी और रुपये में गिरावट के बीच दिल्ली सराफा बाजार में गुरुवार को सोना 442 रुपये बढ़कर 50,399 रुपये प्रति 10 ग्राम पर आ गया। पिछले कारोबारी सत्र में सोने का भाव 49,957 रुपये प्रति 10 ग्राम पर बंद हुआ था। सोने की तरह चांदी भी 558 रुपये के उछाल के साथ 58,580 रुपये प्रति किलोग्राम पर आ गई। पिछले कारोबारी सत्र में चांदी 58,022 रुपये प्रति किलोग्राम पर बंद हुई थी। अंतरबैंक विदेशी मुद्रा विनिमय बाजार में गुरुवार को शुरुआती कारोबार में रुपया 51 पैसे टूटकर 80.47 प्रति डॉलर के अपने सर्वकालिक निचले स्तर पर आ गया। अंतरराष्ट्रीय बाजार में सोना लाभ के साथ 1,677 डॉलर प्रति औंस पर कारोबार कर रहा था। चांदी 19.69 डॉलर प्रति औंस पर स्थिर थी।



शेयर बाजार में दूसरे दिन भी रहा गिरावट का दौर, सेंसेक्स 337 अंक टूटा

मुंबई । बरेलू शेयर बाजारों में गुरुवार को लगातार दूसरे दिन गिरावट दिखाई दी। बीएसई सेंसेक्स 337 अंक से अधिक टूटकर बंद हुआ। दरअसल अमेरिकी फेडरल रिजर्व के नीतिगत दर में वृद्धि तथा वैश्विक स्तर पर कमजोर रुख के बीच बाजार नीचे आया। सेंसेक्स 337.06 अंक की गिरावट के साथ 59,119.72 अंक पर बंद हुआ। कारोबार के दौरान एक समय यह 624 अंक तक नीचे आ गया था। नेशनल स्टॉक एक्सचेंज का निपटी भी 88.55 अंक की गिरावट के साथ 17,629.80 अंक पर बंद हुआ। सेंसेक्स के शेयरों में पावरग्रिड, एचडीएफसी बैंक, एचडीएफसी लि., एक्सिस बैंक, बजाज फिनसर्व, आईसीआईसीआई बैंक और अल्ट्राटेक सीमेंट प्रमुख रूप से लाल निशान पर बंद हुए। दूसरी तरफ, हरे निशान पर

रहने वाले शेयरों में टाइटन, हिंदुस्तान यूनिलीवर, एशियन पेंट्स, मारुति और आईटीसी शामिल हैं। एशिया के अन्य बाजारों में दक्षिण कोरिया का कॉस्पी, जापान का निक्की, चीन का शंघाई कंपोजिट और हांगकांग का हैंगसेंग नुक्सान में रहे। वहीं यूरोपीय शेयर बाजारों में शुरुआती कारोबार में गिरावट का रुख था। अमेरिकी बाजार में बुधवार को गिरावट रही। बाजार जानकारों का कहना है कि फेडरल रिजर्व उम्मीद के विपरीत अधिक आक्रामक हुआ है और उसने नीतिगत दर साल के अंत तक बढ़ाकर 4.4 प्रतिशत करने का संकेत दिया है। यह संकेत है कि मौद्रिक नीति को लेकर अगली दो बैठकों में ब्याज दर में 1.25 प्रतिशत की वृद्धि होगी है। इसके साथ अमेरिकी-डॉलर सूचकांक 111 से ऊपर चला गया। डॉलर के मुकाबले रुपया 80 से ऊपर पहुंच गया है। उन्होंने कहा, भारतीय शेयर बाजार सीमित गिरावट के साथ



अपनी मजबूती को बनाए रखने में कामयाब रहा। लेकिन अगर रुपये में गिरावट जारी रही, बाजार विदेशी निवेशकों के लिये अल्पकाल में कम आकर्षक होगा। उसका असर बाजार पर पड़ेगा।' इस बीच, अंतरराष्ट्रीय तेल मानक ब्रेट क्रूड 0.55 प्रतिशत बढ़कर 90.32 डॉलर प्रति बैरल पर पहुंच गया। बीएसई के आंकड़ों के अनुसार, विदेशी संस्थागत निवेशकों ने दो दिन की लिवाली के बाद बुधवार को शुद्ध रूप से 461.04 करोड़ रुपये मूल्य के शेयर की बिक्री की।

एप्पल 2025 तक भारत में चार में से एक आईफोन बनाएगी

नई दिल्ली । एप्पल इंडिया ने कहा है कि वह वर्ष 2025 तक भारत में चार में से एक आईफोन बनाने की तैयारी कर सकता है। ब्रोक्रेज को उम्मीद है कि 2022 के अंत तक एप्पल आईफोन 14 के उत्पादन का लगभग 5 फीसदी भारत में स्थानांतरित कर देगा। गौरतलब है कि जो चीन के बाद भारत दुनिया का दूसरा सबसे बड़ा स्मार्टफोन बाजार है। चीन में बढ़ती जियो-पॉलिटिकल टेंशन और सख्त कोरोना लॉकडाउन की वजह से एप्पल को ये फैसला लेना पड़ रहा है। रिपोर्ट की माने तो एप्पल के अन्य प्रोडक्ट्स मैक, आईपैड, ऐपल वॉच और एयरपॉड्स सहित सभी कई अन्य प्रोडक्ट्स में से लगभग 25 फीसदी चीजें 2025 तक चीन के बाहर मैन्युफैक्चर होंगी। एप्पल ने भारत पर बड़ा दांव लगाया है क्योंकि उसने 2017 में विस्टोन के माध्यम से देश में आईफोन असेंबली शुरू की और बाद में फॉक्सकॉन के साथ। महामारी की वजह से स्पलाई में कमी आई थी लेकिन अब कंपनी सहित ज्यादातर कंपनियों इस वर्ष स्पलाई चैन को ठीक कर रही हैं। वहीं ब्लूमबर्ग की एक रिपोर्ट ने इस महीने की शुरुआत में जानकारी दी थी कि टाटा ग्रुप विस्टोन के साथ बातचीत कर रहा है ताकि देश में आईफोन को असेंबल करने के लिए एक जॉइंट वेंचर स्थापित किया जा सके।



अमेरिकी केंद्रीय बैंक ने लगातार तीसरी बार बढ़ाई 0.75 फीसदी ब्याज दरें

- आरबीआई भी ब्याज दरों में कर सकता है बढ़ोतरी

नई दिल्ली । अमेरिकी केंद्रीय बैंक ने बुधवार अपनी ब्याज दर में 0.75 फीसदी की बढ़ोतरी की है। यूएस फेड ने लगातार तीसरी बार ब्याज दरें बढ़ाई हैं। इस तरह अमेरिकी केंद्रीय बैंक अपनी ब्याज दर को बढ़ाकर 3-3.25 फीसदी ले आया है। साथ ही बैंक ने संकेत दिए हैं कि वह आने वाली बैठक में भी ब्याज दरों में बढ़ी बढ़ोतरी कर सकता है। अमेरिकी केंद्रीय बैंक देश में महंगाई पर रोक लगाने के लिए लगातार ब्याज दर बढ़ा रहा है। गौरतलब है कि हाल के महीनों में अमेरिका में महंगाई 40 साल के उच्चतम स्तर पर चली गई थी। केंद्रीय बैंक का अनुमान है कि वह



ब्याज दरों को साल 2023 तक 4.6 फीसदी तक ले जा सकता है। अधिकारियों को उम्मीद है कि बेंचमार्क रेट साल के आखिर तक 4.4 फीसदी तक बढ़ाई जा सकती है। इसके बाद साल 2023 में इसे बढ़ाकर 4.6 फीसदी ले जाने का अनुमान है। यूएस फेड ने इस साल

भारत में होंडा कार्स की बिजनेस बंद करने की योजना नहीं

-कंपनी की आने वाले दिनों में बिजनेस बढ़ाने की योजना

नई दिल्ली । होंडा कार्स कंपनी ने साफ कर दिया है कि उनकी भारत के कारोबार को बंद करने की उसकी कोई योजना नहीं है और वास्तव में आने वाले दिनों में इसे बचाने की योजना है। होंडा कार्स इंडिया के अध्यक्ष और सीईओ ताकूया सुमुरा ने कहा, हम भारत छोड़कर नहीं जा रहे हैं। हम एक ऐसा बाजार बचाने की कोशिश कर रहे हैं जो हम यहां 20 साल से ज्यादा से अपना बिजनेस कर रहे हैं। इसलिए जाने का कोई कारण नहीं है। होंडा कार्स वर्तमान में भारतीय बाजार में होंडा सिटी, अमेज, डब्ल्यूआर-वी और जैज जैसे मॉडल बेचती हैं। कंपनी ने इस साल की शुरुआत में अपने प्रमुख सेडान होंडा सिटी का हाइब्रिड मॉडल में लॉन्च किया था। अगले साल कंपनी नई मिड साइज एसयूवी लॉन्च करने जा रही है। नई एसयूवी हंडाई क्रेटा और किआ सेल्टोस जैसी पॉपुलर कारों को टक्कर देगी। होंडा कार्स के भारत छोड़ने की अफवाहों का दौर तब शुरू हुआ, जब कंपनी ने दिसंबर 2020 में सिविक और सीआर-वी जैसी कारों को बंद करने का फैसला किया था। कंपनी ने ग्रेटर

एसबीआई ने बॉन्ड के जरिये जुटाए 4,000 करोड़

नई दिल्ली । सार्वजनिक क्षेत्र के भारतीय स्टेट बैंक (एसबीआई) 7.57 प्रतिशत की कूपन दर पर बॉन्ड जारी करके 4,000 करोड़ रुपए जुटा लिए हैं। यह राशि बासेल-3 मानकों के अनुरूप टियर-2 बॉन्ड जारी करके जुटाई गई है। एसबीआई ने कहा कि बॉन्ड निर्गम में निवेशकों की जोरदार प्रतिक्रिया देखी गई। इसमें 9,647 करोड़ रुपए की बोलियां मिलीं, जो 2,000 करोड़ रुपए के मूल निर्गम आकार के मुकाबले लगभग पांच गुना है। एसबीआई ने कहा कि यह देश के सबसे बड़े बैंक में निवेशकों के भरोसे का प्रतीक है। बैंक ने निवेशकों की प्रतिक्रिया के आधार पर 7.57 प्रतिशत की कूपन दर पर 4,000 करोड़ रुपए जुटाने का फैसला किया।



यूरोप में मंदी की आशंका, वैश्विक बाजार में और बढ़ेगी अस्थिरता : सीईओ, जेपी मॉर्गन

मुंबई । शेयर बाजार में कुछ स्थायित्व के बीच अब खबर आ रही है यूरोप में मंदी की आशंका बलवती हो रही है। इंटरनेशनल ब्रोकरेज हाउस जेपी मॉर्गन के सीईओ ने यूरोप में मंदी की आशंका जताई है। जेपी डिमोन का मानना है कि यूरोप शायद मंदी की ओर जा रहा है जिसके कारण ग्लोबल मार्केट में भारी अस्थिरता देखने को मिल सकती है। एक मीडिया इंटरव्यू में उन्होंने यह बात कही है। जेपी डिमोन ने कहा कि, 'मैं निश्चित रूप से बाजार में उतार-चढ़ाव का अनुमान लगा सकता हूँ। वहीं डॉलर के सवाल पर उनका मानना है कि अमेरिकी करेंसी भले ही और मजबूत न हो लेकिन मौजूदा स्तरों से कमजोर भी नहीं होगी। अमेरिकी फेडरल रिजर्व द्वारा ब्याज दरें बढ़ाने और निवेशकों की अपेक्षा से अधिक बढ़ोतरी के अनुमान के बाद आज डॉलर की कीमत दो दशक के उच्च स्तर पर पहुंच गई। वहीं जेपी मॉर्गन के सीईओ जेमी



डिमोन ने भारतीय अर्थव्यवस्था पर सकारात्मक रुख रखा है और कहा कि भारत पर अमेरिकी केंद्रीय बैंक द्वारा ब्याज दरों में बढ़ोतरी का प्रभाव अन्य वैश्विक अर्थव्यवस्थाओं की तुलना में कम होगा। ब्याज दरों में बढ़ोतरी से ग्रोथ स्टॉक और वैल्यू स्टॉक पर बहुत अधिक प्रभाव ब्याज दरें बढ़ाने और निवेशकों की अपेक्षा से अधिक मिलेगा। क्योंकि भारत में आपके पास बहुत सारे ग्रोथ स्टॉक हैं, विकास संभावनाएं इतने लंबे समय तक अच्छी हैं, यह बस होने जा रहा है भारत में लंबी अवधि के पैसे निवेश करने वाले लोगों पर एक अलग प्रभाव पड़ता है। इससे पहले भी कई अर्थशास्त्री वैश्विक मंदी की आशंका जाहिर कर चुके हैं। इनमें आईएमएफ की एमडी और मशहूर इकोनॉमिस्ट नूरील रुबिनी शामिल हैं। इन्होंने अमेरिका समेत दुनियाभर में 2022 के आखिरी तक आर्थिक मंदी आने की भविष्यवाणी की है। नूरील रुबिनी का मानना है कि यह आर्थिक सुस्ती 2023 तक चल सकती है।

बैंकों का फंसा कर्ज 0.90 प्रतिशत घटकर पांच प्रतिशत होने का अनुमान

मुंबई । बैंकों का फंसा कर्ज चालू वित्त वर्ष में 0.90 प्रतिशत घटकर पांच प्रतिशत आ सकता है। इसका कानून जा रहा है कि बड़ी कंपनियों को दिए गए कर्ज के मामलों में सुधार बसाया जा रहा है। क्रिसिल रेटिंग्स ने रिपोर्ट में यह कहा। इतना ही नहीं वित्त वर्ष 2023-24 में इसमें और गिरावट आएगी और इसके अंक दशक के निचले स्तर चार प्रतिशत आ सकता है। क्रिसिल रेटिंग्स की रिपोर्ट के अनुसार हालांकि फंसे कर्ज को लेकर सभी चीजें अच्छी नहीं हैं। बैंकों के सूक्ष्म, लघु एवं मझोले उद्यम (एमएसएमई) को दिए गए कर्ज को लेकर चिंता है। एमएसएमई कोविड-19 से प्रभावित क्षेत्रों में से एक है। इस क्षेत्र में सकल एनपीए (गैर-निष्पादित परिसंपत्ति) मार्च, 2024 तक बढ़कर 10-11 प्रतिशत हो सकता है जो 31 मार्च, 2022 को 9.3 प्रतिशत था। रिपोर्ट के अनुसार पिछले वित्त वर्ष में राहत उपायों से संपत्ति की गुणवत्ता के मामले में स्थिति कुछ ठीक रही। हालांकि, इस क्षेत्र में सर्वाधिक छह प्रतिशत कर्ज पुनर्गठन हुआ है जबकि कुल मिलाकर बैंकों में यह दो प्रतिशत रहा। इसमें कहा गया है कि एमएसएमई के विपरीत बड़ी कंपनियों का कर्ज के मामले में प्रदर्शन अच्छा रहा है। एजेंसी ने कहा कि बड़ी कंपनियों के मामले में सकल एनपीए में अच्छे सुधार होने की उम्मीद है। इनके मामले में फंसा कर्ज आगे वित्त वर्ष में घटकर दो प्रतिशत से नीचे आने का अनुमान है जो 31 मार्च, 2018 को 16 प्रतिशत था।

उबर ने ड्राइवरों से कहा, कैब में पीछे बैठे यात्री के लिए सीट बेल्ट लगाना जरूरी

ओला ने भी अपने ड्राइवरों को एडवाइजरी जारी की

मुंबई । देश में जल्द ही राइड हेलिंग कंपनियों अपनी कैब में पीछे बैठने वाले यात्रियों के लिए एबी सीट बेल्ट जरूरी कर सकती हैं। हाल ही में उबर तकनीक ने भारत में अपने ड्राइवरों से पूछा है कि क्या उनके वाहनों में बैकसीट यात्रियों के लिए सीट बेल्ट उपलब्ध हैं और अगर ऐसा है तो वे इस पर काम करें। रिपोर्ट के मुताबिक, उबर ने ड्राइवरों को एक सलाह में कहा, 'जुर्माना या राइडर्स को शिकायत से बचने के लिए कारों में रियल सीट बेल्ट की सुविधा सुनिश्चित करें। यह कदम दुनिया के चौथे सबसे बड़े कार बाजार भारत में सड़क सुरक्षा को लेकर छिड़ी बहस के बीच आया है। हाल ही में भारत के टाटा संस के पूर्व चेयरमैन साइरस मिस्त्री की सड़क हादसे में मौत हो गई थी। वे जिस कार में सफर कर रहे थे, वह एक मर्सिडीज की एसयूवी थी, जिसे मामले में पुलिस की शुरुआती जांच में सामने आया था कि



एसयूवी में पीछे बैठे मिस्त्री ने सीट बेल्ट नहीं पहना था। ज्यादातर मामलों में कार और बैकसीट मालिक अपनी पिछली सीटों पर सीट बेल्ट के ऊपर सीट कवर लगाते हैं, जिसके बाद सीट बेल्ट का इस्तेमाल नहीं होता है। उबर ने अपनी एडवाइजरी में ड्राइवरों को बैकसीट सीट बेल्ट लगाना सुनिश्चित करने के लिए कहा है। कंपनी ने कहा कि अगर बेल्ट सीट कवर के नीचे छिपा हुआ है, तब कृपया कवर हटा दें। मोदी सरकार ने कार निर्माता रियर सीट बेल्ट के लिए एक अलार्म सिस्टम इंस्टॉल करें और सभी कारों में छह एयरबैग को अनिवार्य करें। दूसरी तरफ भारतीय कैब सर्विस कंपनी ओला ने भी ने ड्राइवरों को सीट बेल्ट नियमों को लागू करने के लिए एक सलाह भी भेजी है।

अडाणी ने प्रतिदिन 1,600 करोड़ जोड़कर मुकेश अंबानी को पीछे छोड़ा

मुंबई । अडाणी समूह के प्रमुख गौतम अडाणी ने संपत्ति मामले में रिलायंस के प्रमुख मुकेश अंबानी को पीछे छोड़ दिया है। जारी आईआईएफएल वेल्थ-हुरुन इंडिया रिच लिस्ट 2022 में देश के कुल 1103 अरबपति शामिल हैं जिनकी संपत्ति एक हजार करोड़ रुपये से अधिक है। इसमें 96 व्यक्ति पहली बार शामिल हुए हैं। जारी की गई अमीरों की सूची 2022 के अनुसार अडाणी ने प्रतिदिन 1,600 करोड़ रुपए जोड़कर रिलायंस समूह के मुखिया मुकेश अंबानी को पछाड़ दिया। अंबानी की कुल संपत्ति 7,94,700 करोड़ रुपए के साथ

आरईसी को मिला महारत्न कंपनी का दर्जा

नई दिल्ली । सार्वजनिक क्षेत्र की कंपनी आरईसी को 'महारत्न' सेंट्रल पब्लिक सेक्टर एंटरप्राइज (सीपीएसई) का दर्जा मिल गया है। यह दर्जा मिलने से कंपनी को ज्यादा ऑपरेशनल और फाइनेंशियल ऑटोनॉमी मिलेगी। आरईसी महारत्न का खिताब पाने वाली 12वीं कंपनी है। वित्त मंत्रालय के तहत आने वाले लोक उष्क्रम विभाग ने इस बारे में आदेश जारी किया। आरईसी का गठन 1969 में हुआ था। यह गैर-बैंकिंग वित्तीय कंपनी (एनबीएफसी) है जो देशभर में पावर सेक्टर के फाइनेंस और डेवलपमेंट पर केंद्रित है। कंपनी ने कहा कि भारत सरकार ने उसे महारत्न का दर्जा दिया है। यह किसी सरकारी कंपनी को दिया जाने वाला सबसे बड़ा दर्जा है। इससे आरईसी बोर्ड को वित्तीय फैसले लेने में ज्यादा अधिकार मिलेंगे। इससे पहले पावर फाइनेंस कॉर्पोरेशन, भारत हेवी इलेक्ट्रिकल्स लिमिटेड, भारत पेट्रोलियम कॉर्पोरेशन लिमिटेड, कोल इंडिया, गेल, हिंदुस्तान पेट्रोलियम कॉर्पोरेशन लिमिटेड, इंडियन ऑयल कॉर्पोरेशन लिमिटेड, एनटीपीसी लिमिटेड, ऑयल एंड नेचुरल गैस कॉर्पोरेशन लिमिटेड, पावर ग्रिड कॉर्पोरेशन ऑफ इंडिया लिमिटेड और स्टील अथॉरिटी ऑफ इंडिया लिमिटेड को महारत्न कंपनी का दर्जा मिल चुका है। इसके अलावा देश में 13 नवरत्न और 74 मिनीरत्न सेंट्रल सेंट्रल पब्लिक सेक्टर एंटरप्राइज शामिल हैं। महारत्न का दर्जा ऐसी कंपनियों को मिलता है जो स्टॉक एक्सचेंज पर लिस्टेड हो और जिसका सालाना टर्नओवर पिछले तीन साल में 25,000 करोड़ से अधिक हो। साथ ही पिछले तीन साल में इसकी औसत नेटवर्थ 15000 करोड़ रुपए से अधिक होनी चाहिए और औसत नेट प्रॉफिट 5000 करोड़ रुपए से अधिक होना चाहिए।





भारत-अफ्रीका मैच पर होगा जनरेटर के भारोसे! बिजली बिल बकाया होने के कारण स्टेडियम का पावर कनेक्शन काटा

तिरुवनंतपुरम। भारत-अफ्रीका का तिरुवनंतपुरम में होने वाले मैच पर एक बड़ा संकट छाने लगा है। दरअसल, ग्रीनफील्ड इंटरनेशनल स्टेडियम का बिजली बिल बकाया होने के कारण स्टेडियम का पावर कनेक्शन काट दिया गया है। ऐसे में फैनस को यह डर सताने लगा है कि बिजली कट जाने के कारण कहीं मैच न शिफ्ट हो जाए। मगर इसको लेकर केरल क्रिकेट एसोसिएशन के एक अधिकारी ने कहा कि मैच तो हर हाल में होकर रहेगा। चाहे मैच कराने के लिए जनरेटर का ही सहारा क्यों न लेना पड़े। इस मुकामले के लिए जनरेटर की व्यवस्था भी कर ली गई है। केसीए के अधिकारी ने कहा, 'बिजली हो या ना हो, मैच को हर हाल में जनरेटर की सहायता से कराया जाएगा। यही इंटरनेशनल गेम का तरीका है, क्योंकि कोई भी मैच राज्य की बिजली आपूर्ति पर निर्भर नहीं हो सकता है। हमें मैच से पहले और बाकी तैयारियों के लिए भी बिजली की जरूरत है। इसके लिए बैक-अप की तैयारी कर ली गई है। जनरेटर को सेवा में लगाया जाएगा। हम मैच को कराना चाहते हैं और यह होकर ही रहेगा।' केरल के इलेक्ट्रिक बोर्ड ने स्टेडियम का बिजली कनेक्शन काट दिया है, क्योंकि इस पर करीब 2.5 करोड़ से ज्यादा रुपये का बिल बकाया बताया गया है।

भारत-ऑस्ट्रेलिया के बीच दूसरा टी20 आज, कमजोर गेंदबाजी टीम के लिए बनी सिरदर्द

जसप्रीत बुमराह के खेलने को लेकर अभी भी संशय

नागपुर। पहले मैच में बड़े स्कोर के बाद भी नाकाम रही भारतीय टीम ऑस्ट्रेलिया के खिलाफ तीन मैचों की सीरीज में बने रहने के लिए शुक्रवार को दूसरे टी20 अंतरराष्ट्रीय क्रिकेट मैच में अपनी कमियों को दूर करने की कोशिश करेगी, लेकिन स्टार गेंदबाज जसप्रीत बुमराह को लेकर अभी भी असमंजस की स्थिति बनी हुई है। बुमराह ने इंग्लैंड दौरे के बाद से कोई मैच नहीं खेला है। वह पीट दर्द के कारण एशिया कप में नहीं खेले थे। ऑस्ट्रेलिया के खिलाफ सीरीज के लिए बुमराह को टीम में चुना गया, लेकिन टीम प्रबंधन ने उन्हें पहले मैच में अंतिम एकादश में नहीं रखा। इससे यह आशंका पैदा हो गई क्या वह अभी पूरी तरह से फिट

है या नहीं। टीम इनदिनों अपने तेज गेंदबाजी आक्रमण को लेकर चिंतित है, जिसमें ऑलराउंडर हार्दिक पंड्या भी शामिल है। उन्होंने जो पिछले 14 ओवर किए हैं, उसमें 150 रन लुटाए हैं। अनुभवी तेज गेंदबाज भुवनेश्वर कुमार डेथ ओवरों में नहीं चल पा रहे हैं। उन्होंने पाकिस्तान, श्रीलंका और ऑस्ट्रेलिया के खिलाफ 19वें ओवर में गेंद सभाली लेकिन इन तीन ओवरों में उन्होंने 49 रन दे दिए। ऐसी परिस्थितियों में भारत के लिए बुमराह का फिट होना बेहद जरूरी हो गया है। भारत को ऑस्ट्रेलिया में होने वाले टी20 विश्वकप से पहले अभी पांच मैच खेलेने हैं, इन मैचों में टीम को अपनी सभी कमजोरियों को दूर करना होगा। भारत

विश्व कप में अपना पहला मैच 23 अक्टूबर को पाकिस्तान के खिलाफ खेलेगा। एशिया कप से पहले जहां भारत के लिए शीर्ष क्रम के तीन बल्लेबाजों का रवैया परेशानी का सबब बना हुआ था। वहीं अब गेंदबाजी उसके लिए चिंता का कारण बन गई है, क्योंकि बल्लेबाजी के लिए अनुकूल परिस्थितियों में भारतीय गेंदबाजों की कमजोरी खुलकर सामने आई है। किसी भी तरह की परिस्थिति में भारत के मुख्य स्पिनर रहे युजवेंद्र चहल में पहले की तरह मारक क्षमता नहीं दिख रही है। पिछले कुछ मैचों में वह काफी महंगे साबित हुए हैं। उन्हें उन विकेटों पर भी अच्छा प्रदर्शन करने का तरीका ढूंढना होगा जो कि स्पिनरों के

मददगार नहीं होते हैं। रवींद्र जडेजा के चोटिल होने के बाद टीम में लिए गए ऑलराउंडर अक्षर पटेल ने हालांकि पिछले मैच में तीन विकेट लेकर अपनी काबिलियत दिखाई है। पिछले मैच में भारत की फील्डिंग भी अच्छी नहीं रही और तीन आसान कैच टपकाए। इसके लिए पूर्व मुख्य कोच रवि शास्त्री ने भी टीम की आलोचना की थी। बल्लेबाजी में आक्रमक रुख का फायदा मिल रहा है। पिछले मैच में इसी अंदाज में बल्लेबाजी करके केएल राहुल, हार्दिक पंड्या और सूर्यकुमार यादव ने रन बटोर कर स्कोर 200 रन के पार पहुंचाया था, जबकि शीर्ष क्रम के बल्लेबाज रोहित शर्मा और विराट कोहली जल्दी आउट हो गए थे।

कबड्डी खिलाड़ियों को शौचालय में परोसा खाना, क्रिकेटर धवन और हरभजन ने उठाई आवाज

(एजेंसी)

हाल ही में सहारनपुर में कबड्डी खिलाड़ियों को शौचालय में खाना परोसे जाने वाला एक वीडियो सोशल मीडिया पर काफी वायरल हुआ था। वीडियो में महिला कबड्डी खिलाड़ियों का खाना शौचालय में रखा हुआ दिखाई दे दिया था। अब इस मामले में भारतीय क्रिकेटर शिखर धवन और पूर्व क्रिकेटर हरभजन सिंह ने आवाज उठाते हुए यूपी सरकार से इस मामले में कार्रवाई करने का अनुरोध किया है। धवन ने ट्वीट कर इस घटना पर सवाल उठाया है। धवन ने मुख्यमंत्री योगी आदित्यनाथ और यूपी सरकार को टैग कर लिखा, राज्य स्तरीय टूर्नामेंट में कबड्डी खिलाड़ियों को शौचालय में खाना खाते हुए देखा बहुत निराशाजनक है, मैं सीएम योगी आदित्यनाथ और यूपी सरकार से अनुरोध करता हूँ कि इसकी जांच की जाए और आवश्यक कार्रवाई की जाए। वहीं हरभजन सिंह ने इसका वीडियो शेयर करते हुए ट्वीट कर लिखा, मैं सीएम योगी आदित्यनाथ से अनुरोध करता हूँ कि इस मामले पर संज्ञान लें। इसी के साथ ही हरभजन ने इस



बाबत आवाज उठाने के लिए धवन का श्रुक्रिया भी अदा किया। गौर हो कि पूरा मामला यूपी के सहारनपुर का है। यहां डॉ. भीमराव अंबेडकर स्टेडियम में 16 से 18 सितंबर तक लड़कियों की सब-जूनियर कबड्डी प्रतियोगिता का आयोजन किया गया था। इस प्रतियोगिता में राज्य की 300 से अधिक खिलाड़ी लड़कियां भाग ले रही थीं। इस दौरान कबड्डी खिलाड़ियों को शौचालय में खाना परोसा जाने का किसी ने वीडियो बनाया और सोशल मीडिया पर डाल दिया जो कुछ ही घंटों में वायरल हो गया। इसके बाद यूपी प्रशासन एक्शन में आया और सहारनपुर के जिला खेल अधिकारी अनिमेष सक्सेना को निर्वाचित किया। इतना ही नहीं खाना बनाने व खिलाड़ियों को उपलब्ध कराने वाले ठेकेदार को 'ब्लैकलिस्ट' किया गया है। सहारनपुर के जिलाधिकारी अखिलेश सिंह ने कहा कि अपर जिला मजिस्ट्रेट (वित्त और राजस्व) रजनीश कुमार मिश्रा को घटना की जांच करने के लिए कहा गया है और वह तीन दिन में अपनी रिपोर्ट सौंपेंगे।

संक्षिप्त समाचार



भारत-ऑस्ट्रेलिया मैच के टिकट खरीदने को लेकर अफरा-तफरी, चार घायल

हैदराबाद। भारत और ऑस्ट्रेलिया के बीच यहां 25 सितंबर को होने वाले तीसरे टी20 अंतरराष्ट्रीय क्रिकेट मैच के टिकट खरीदने को लेकर जिमखाना मैदान पर गुरुवार को अफरा-तफरी का माहौल बन गया जिसमें चार लोग घायल हो गए। पुलिस ने बताया कि धक्का-मुक्की होने के कारण कुछ लोग असहज महसूस करने लगे जिनमें कुछ महिलाएं भी शामिल थीं। इनमें से कुछ लोगों को अस्पताल पहुंचाया गया और अब उनकी स्थिति अच्छी है। मैच के टिकट खरीदने के लिए सैकड़ों क्रिकेट प्रेमी जिमखाना मैदान पर पहुंचे हुए थे और पुलिस को स्थिति को नियंत्रित करने के लिए काफी मशकत करनी पड़ी। कुछ क्रिकेट प्रेमियों ने बताया कि वह टिकट खरीदने के लिए तड़कें ही जिमखाना मैदान पहुंच गए थे।

भुवनेश्वर की सपोर्ट में आए ऑस्ट्रेलियाई दिग्गज, बोले- वह बहुत अच्छा फिनिशर है



(एजेंसी) : मोहाली में ऑस्ट्रेलिया के खिलाफ मंगलवार को खेला गया पहला टी-20 भारत ने गंवा दिया था। मैच में भारत को भुवनेश्वर द्वारा डाला गया 19वां ओवर महंगा पड़ा था, इस ओवर में भारतीय तेज गेंदबाजों ने 16 रन लुटा दिए थे। लगातार मैचों में डेथ ओवर के दौरान फेल होने के चलते भुवी की जमकर निंदा हो रही है। सोशल मीडिया पर क्रिकेट फैनस भुवी से डेथ ओवर में गेंदबाजी न करवाने की सलाह भी दे रहे हैं लेकिन इसी बीच ऑस्ट्रेलिया के क्रिकेटर मैथ्यू हेडन का कहना है कि भुवनेश्वर अभी भी अच्छी गेंदबाजी कर रहे हैं। भुवनेश्वर कुमार को डेथ ओवर का कमजोर गेंदबाज कहने पर हेडन ने एक कार्यक्रम के दौरान कहा कि मैं इससे असहमत हूँ, मुझे लगता है कि वह बहुत अच्छा फिनिशर है और रहा भी है। मुझे लगता है कि वह उनकी भूमिका है, मेरा मतलब है, जाहिर है, उनकी भूमिका विकेट लेने की है। अगर आपका कप्तान अंत में आपसे एक या दो ओवर चाहता है तो वह ऐसा कर सकता है। बता दें कि मोहाली में पहले टी-20 में ऑस्ट्रेलिया को 12 गेंदों में 18 रनों की जरूरत थी, जिसके बाद भारत के कप्तान रोहित शर्मा ने भुवनेश्वर को गेंद मचाई। भुवनेश्वर ने ओवर में 16 रन दे दिए। जिस कारण भारतीय टीम को 20वें ओवर में डिफेंड करने के लिए मात्र 2 रन रह गए और ऑस्ट्रेलिया ने इस मैच में चार विकेट से जीत हासिल की थी। इसी के बाद फिर बहस छिड़ गई कि भुवनेश्वर आखिरी के ओवर में अच्छे साबित हो सकते हैं कि नहीं। गौर हो कि इसके पहले एशिया कप में भी भुवनेश्वर ने डेथ ओवर में श्रीलंका के खिलाफ 14 रन और पाकिस्तान के खिलाफ 19 रन दिए थे।

लॉर्ड्स में अपना विदाई मैच खेलेगी झूलन गोस्वामी, टीम मैच को पूरा एजेंसियां करेगी : हरमनप्रीत

मुंबई। भारतीय महिला क्रिकेट टीम की कप्तान हरमनप्रीत कौर का कहना है कि अब टीम के लिए लॉर्ड्स में होने वाला सीरीज का तीसरा और आखिरी वनडे खास बन गया है। हरमनप्रीत की नाबाद 143 रन की आकर्षक शतकीय पारी और रेणुका सिंह के चार विकेट की मदद से भारत ने दूसरे वनडे में इंग्लैंड को 88 रन से हराकर तीन मैचों की सीरीज में 2-0 से अजेय बहाल हासिल कर ली है। हरमनप्रीत ने कहा, लॉर्ड्स वनडे हमारे लिए बहुत स्पेशल है, क्योंकि यह झूलन गोस्वामी का विदाई मैच होगा। और हम चाहते हैं कि बिना किसी दबाव के इस मुकामले को एजेंसियां करें। मैं दूसरा वनडे जीतने पर बहुत खुश हूँ। और अब हम आखिरी मुकामले का लुफ्त उठाना चाहते हैं। झूलन मैच के बाद इंटरनेशनल क्रिकेट को अलविदा कहेंगी। महिला टीम ने इस तरह से इंग्लैंड की धरती पर 1999 के बाद पहली बार वनडे सीरीज जीती। महिला टीम ने 23 साल पहले इंग्लैंड को 2-1 से हराया था। हरमनप्रीत ने अपनी शतकीय पारी में 111 गेंदों का सामना करके 18 चौके और चार छक्के लगाए। यह उनका वनडे क्रिकेट में पांचवा और इंग्लैंड के खिलाफ दूसरा शतक है। हरलीन डेओल ने 58 और सलामी बल्लेबाज स्मृति मंधाना ने 40 रन का योगदान दिया जिससे भारत ने पहले बल्लेबाजी करते हुए 5 विकेट पर 333 रन का विशाल स्कोर खड़ा किया।



भारत की पहली टी20 हार पर जडेजा की तीखी प्रतिक्रिया, ऑस्ट्रेलिया के पास हर चीज का जवाब था

(एजेंसी)

ऑस्ट्रेलिया ने भारत के खिलाफ तीन मैचों की टी20 सीरीज के पहले मैच में 209 रनों के विशाल लक्ष्य का पीछा करते हुए चार गेंद शेष रहते जीत हासिल की और 1-0 की बढ़त ले ली। भारत का 208/6 का स्कोर ऑस्ट्रेलिया के खिलाफ प्रारूप में उनका अब तक का सर्वोच्च स्कोर था लेकिन फिर भी महामान टीम इस लक्ष्य को भेदने में कामयाब रही। स्पिनर अक्षर पटेल ही एकमात्र ऐसा खिलाड़ी था जिसने विश्व चैंपियन बल्लेबाजों के लिए समस्या पैदा की, जबकि डेथ ओवरों में एक बाद फिर जसप्रीत बुमराह की कमी खली। भारत के पूर्व बल्लेबाज अजय जडेजा ने कहा, मैं उस स्थिति के बारे में सोचने की

कोशिश कर रहा हूँ जहां भारत के पास मौका था, सिवाय जब अक्षर पटेल गेंदबाजी कर रहे थे और उन्होंने स्ट्रेच पर गेंदबाजी भी नहीं की। उन ओवरों को छोड़कर, ऑस्ट्रेलिया के लिए कोई समस्या नहीं थी। उन्हें कोई चांस लेने की भी जरूरत नहीं थी। कैमरून ग्रीन की 30 गेंदों में 61 रनों की 61 रनों की मदद से ऑस्ट्रेलिया को पहले 10 ओवरों में हावी होने में मदद मिली। जडेजा ने कहा, भारत ने उन योजनाओं को आगे बढ़ाया जो उनके पास थी जब उन्होंने वे विकेट लिए और यह काम नहीं किया। यह पता लगाना वाकई मुश्किल है कि हम कहां चूक गए क्योंकि उस पूरी पारी में हम गलत थे। ऐसा कोई एक चरण नहीं है जिसे मैं चुन सकता हूँ और कह सकता हूँ कि कुछ



अलग किया जा सकता था। पूर्व क्रिकेटर ने आगे कहा, शुरुआत में शायद मैंने अक्षर पटेल (समस्या के रूप में) के गेंदबाजी करने की ओर इशारा किया होगा क्योंकि गेंद सीम कर रही थी लेकिन वह सर्वश्रेष्ठ आंकड़ों के साथ समाप्त हुआ। ऐसा लग रहा था कि वह

दूसरों के लिए एक अलग खेल खेल रहा है। चहल ने कुछ ऐसे मैच खेले हैं जिनमें चीजें उनके मुताबिक नहीं रही हैं। मैं रोहित शर्मा के लिए बुरा करता हूँ, उन्होंने जो कुछ भी किया वह सही था लेकिन ऑस्ट्रेलिया के पास हर चीज का जवाब था।

उच्च न्यायालय ने पूर्व हॉकी कोच मारिन को मनप्रीत सिंह पर बयान, साक्षात्कार देने से रोका

नई दिल्ली (एजेंसी)

दिल्ली उच्च न्यायालय ने बुधवार को भारतीय हॉकी टीम के पूर्व कोच शोर्ड मारिन को अपनी किताब में पुरुष राष्ट्रीय टीम के कप्तान मनप्रीत सिंह के खिलाफ लगाए आरोपों के संबंध में बयान जारी करने से रोकते हुए कहा कि प्रथम दृष्टया ये मानहानि करने वाले लगते हैं। अदालत ने प्रकाशक हार्पर कोलिन्स पब्लिशर्स इंडिया प्राइवेट लिमिटेड के वकील की दलील पर भी गौर किया कि मनप्रीत द्वारा दायर मुकदमे के लंबित रहने तक उनका इरादा किताब के विवादास्पद हिस्से को प्रकाशित करने का नहीं है। किताब

के संबंधित हिस्से को पढ़ने के बाद न्यायमूर्ति अमित बंसल ने कहा कि मेरे नजरिए से प्रथम दृष्टया बयान अपमानजनक और याचिकाकर्ता (मनप्रीत सिंह) की प्रतिष्ठा और साक्ष्य को नुकसान पहुंचाने वाले लगते हैं। अदालत ने कहा कि प्रथम दृष्टया मामला बनता है और इसका संतुलन मनप्रीत के पक्ष में और मारिन के खिलाफ है जिनकी पुस्तक 'विल पावर - द इनसाइड स्टोरी ऑफ द इनक्रेडिबल टर्न अराउंड इन इंडियन वुमेनस हॉकी' का बुधवार को विमोचन होना है। अदालत ने कहा कि अगर ये बयान सार्वजनिक होते हैं तो इससे मनप्रीत की प्रतिष्ठा को अप्रणयित शक्ति होगी। सुनवाई की



अगली तारीख 18 नवंबर को तय करते हुए अदालत ने कहा कि नतीजतन सुनवाई की अगली तारीख तक प्रतिवादी संख्या दो (मारिन) को याचिकाकर्ता के प्रति मानहानि वाली पांडुलिपि के संबंध में बयान, साक्षात्कार जारी करने से

रोका जाता है। उच्च न्यायालय ने मनप्रीत के वकील को एक मीडिया घराने को पत्र लिखकर उस खबर को हटवाने की स्वीकृति भी दी जिसमें मनप्रीत के खिलाफ मारिन के आरोपों की विस्तृत जानकारी है।

भुवनेश्वर कुमार की पत्नी ने सोशल मीडिया पर ट्रोलर्स को सुनाई खरी-खरी

नागपुर। भारतीय क्रिकेट टीम के अनुभवी तेज गेंदबाज भुवनेश्वर कुमार को 'डेथ ओवरों का अनुभवी गेंदबाज माना जाता है। भुवी ने कई मौकों पर साबित भी किया है। लेकिन हाल में इस स्विंग का प्रदर्शन कुछ खास नहीं रहा है। भुवी ने ऑस्ट्रेलिया के खिलाफ टी20 में अपने चार ओवर में 52 रन लुटा दिए, और उन्हें कोई विकेट भी नहीं मिला। इस मैच के 19वें ओवर में वह काफी महंगे साबित हुए। लोग उन्हें सोशल मीडिया पर जमकर ट्रोल करने लगे। इसके बाद भुवनेश्वर की पत्नी नूपुर नागर ने ट्रोलर्स को जमकर खरी खरी सुनाई। नूपुर ने लिखा, आजकल लोग नकारा हो गए हैं। उनके पास कोई काम नहीं है और वह इतना खाली हैं कि उनके पास नफरत और ईर्ष्या फैलाने का बहुत समय है। मेरे उद्देश्य सलाह है कि आपके कुछ भी कहने और आपके होने से किसी को कोई फर्क नहीं पड़ता। आप इस समय खुद को बेहतर बनाने में लगाएं। हालांकि इसका स्कोप बहुत कम है। भारतीय टीम के पूर्व कप्तान सुनील गावसकर भी भुवी के इस प्रदर्शन से चिंतित हैं। गावसकर ने कहा कि उन्हें नहीं लगता कि ग्राउंड पर बहुत ज्यादा ओस थी। बकौल गावसकर, हमने गेंदबाजों या फील्डर्स को अपनी अंगुलियों को सुखाने के लिए तौलियाएँ का इस्तेमाल करते हुए नहीं देखा।

रोका जाता है। उच्च न्यायालय ने मनप्रीत के वकील को एक मीडिया घराने को पत्र लिखकर उस खबर को हटवाने की स्वीकृति भी दी जिसमें मनप्रीत के खिलाफ मारिन के आरोपों की विस्तृत जानकारी है।

T20 World Cup 2022 : स्कॉटलैंड ने 15 सदस्यीय टीम की घोषणा की

एडिनबर्ग (स्कॉटलैंड)।

स्कॉटलैंड क्रिकेट ने ऑस्ट्रेलिया में होने वाले आगामी आईसीसी टी20 विश्व कप 2022 के लिए 15 खिलाड़ियों की टीम की घोषणा कर दी है। पेसर जोश डेवी और ब्रैंड व्हील ने यूईए में पिछले साल के टूर्नामेंट के विभिन्न चरणों के दौरान प्रभावित किया और उन्हें एक मजबूत टीम में चुना गया जिसकी कप्तानी अनुभवी बल्लेबाज रिचर्ड बेरिंगटन करेंगे। रिचो बेरिंगटन उस पक्ष का नेतृत्व करेंगे जिसमें क्रिस ग्रीव्स शामिल हैं जिन्होंने पिछले साल आईसीसी टी 20 विश्व कप में पदार्पण किया था और बांग्लादेश के खिलाफ मैच खिताने वाली 45 रन की पारी खेली

थी। मैट क्रॉस विकेटकीपिंग करेंगे और बेरिंगटन के लिए प्रतिनियुक्ति करेंगे। युवा बल्लेबाज ब्रैंडन मैकमुलेन ने भी कॉल-अप अर्जित किया। अनुभवी सीमर अली इवान्स और गेविन मेन अंतिम 15 से चुक गए जबकि उच्च श्रेणी के बल्लेबाज आलिवर हेयर्स भी उल्लेखनीय रूप से अनुपस्थित हैं। सुधार करने वाली स्कॉटलैंड टीम अपने अधिकांश रन के लिए बेरिंगटन पर बहुत अधिक निर्भर करेगी जबकि अनुभवी जोड़ी हेनरी मुन्से और कैलम मैकलियोड भी अच्छे स्कोर करने में सक्षम हैं। स्कॉटलैंड के शीर्ष क्रम में बेरिंगटन का अनुभव भूल्यवान होगा, जिसमें 35 वर्षीय ने दो अर्धशतक लगाए और पिछले साल के आयोजन के

दौरान टीम के सर्वश्रेष्ठ 177 रनों का योगदान दिया। अगर स्कॉटलैंड को सुपर 12 चरण में आगे बढ़ना है तो दाएं हाथ के बल्लेबाज को इस साल फिर से अपने सर्वश्रेष्ठ प्रदर्शन की आवश्यकता होगी जिसमें बेरिंगटन की टीम आयरलैंड, जिम्बाब्वे और वेस्टइंडीज के साथ पहले दौर के ग्रुप वी में शामिल होगी। टीम पर, मुख्य कोच शेन बर्गर ने स्कॉटलैंड क्रिकेट द्वारा जारी एक आधिकारिक बयान में कहा, हम टी20 विश्व कप के लिए अपने 15 खिलाड़ियों की घोषणा करने के लिए बहुत खुश और उत्साहित हैं। हमने 15 का

चयन किया है जो हमें विश्वास है कि वांछित प्रभाव डालेंगे। जो खिलाड़ी विश्व कप में नहीं जा रहे हैं, हम उन्हें आने वाले वर्षों में अंतरराष्ट्रीय सम्मान के लिए चुनौतीपूर्ण देखने के लिए उत्सुक हैं। स्कॉटलैंड टी20 विश्व कप टीम : रिचर्ड बेरिंगटन (कप्तान), जॉर्ज मुन्से, माइकल लीस्क, ब्रैंडली व्हील, क्रिस सोल, क्रिस ग्रीव्स, सपन्या शरीफ, जोश डेवी, मैथ्यू क्रॉस, कैलम मैकलियोड, हमजा ताहिर, मार्क वाट, ब्रैंडन मैकमुलेन, माइकल जोस और क्रेग वॉलेस।

2023 में पहली बार भारत आगामी मोटो जीपी विश्व चैम्पियनशिप

नई दिल्ली। एफआईएम विश्व चैम्पियनशिप ग्रांप्री (मोटो जीपी) का आयोजन करने वाली स्पेन की डोरना स्पोर्ट्स ने खेल गतिविधि क्षेत्र में कार्य करने वाली भारतीय कंपनी फेयरस्ट्रीट स्पोर्ट्स के साथ मिलकर बुधवार को देश में पहली बार मोटो जीपी ग्रांप्री के आयोजन की घोषणा की। आयोजकों ने बताया कि देश की पहली मोटो जीपी प्रतियोगिता 'ग्रांप्री ऑफ भारत' का आयोजन नोएडा, उत्तर प्रदेश के बुद्ध इंटरनेशनल सर्किट में 2023 में होगा। विज्ञप्ति में कहा गया कि आयोजन में 19 देशों के रेसर भाग लेंगे। उत्तर प्रदेश में होने वाली रेस को लेकर राज्य के मुख्यमंत्री योगी आदित्यनाथ ने कहा है कि यह राज्य के लिए गर्व की बात है कि वह वैश्विक स्तर के खेल आयोजन की मेजबानी करने जा रहा है। इससे न केवल पर्यटन क्षेत्र में वृद्धि होगी बल्कि यह उत्तर प्रदेश को वैश्विक मंच पर लाकर खड़ा कर देगा। इस आयोजन को कामयाब बनाने के लिए हमारी सरकार हर तरह की आवश्यक मदद करेगी। दोनों कंपनियों के बीच सात वर्षों के लिए हुए इस समझौते के जरिए डोरना का उद्देश्य है कि वह अन्य राज्यों की सरकारों के साथ कार्य करते हुए देश में मोटरसाइकिल वातावरण को प्रोत्साहित करें और अंतरराष्ट्रीय स्तर के भारतीय मोटर जीपी राइडर्स को बढ़ावा दे। डोरना स्पोर्ट्स के प्रबंधन निदेशक कार्लोस एजुपेलेटा ने कहा कि मोटो जीपी लगातार नए दर्शक जोड़ रही है। हमारी योजना में भारत प्रमुख है जो इस नई सीमाएं देगा। हम देश में ग्रांप्री ऑफ भारत के साथ दर्शकों के एक बड़े समूह को खेल की ओर आकर्षित करने का प्रयास कर रहे हैं। फेयरस्ट्रीट स्पोर्ट्स के मुख्य परिचालन अधिकारी (सीओओ) पुकर नाथ ने कहा कि देश में मोटरसाइकिलिंग को एक खेल के रूप में बढ़े स्तर पर प्रशंसित किया जाता है।





नाश्ते में रवा उपमा खाने से मिलेंगे ये लाभ

नाश्ते में अगर कुछ अच्छा (स्वादिष्ट और हल्दी) खाने को मिल जाए तो पूरा दिन मूड अच्छा रहता है और आप अपनी प्रॉडक्टिविटी में भी अच्छा परिणाम देखते हैं। बस, जरूर इस बात की है कि हम सभी अपने काम और अपने शरीर की जरूरतों को समझें लेकिन हममें से ज्यादातर लोग बस यही मात खा जाते हैं। आइए, जानते हैं दिन की बेहतर शुरुआत करने में रवा उपमा किस तरह हमारी सहायता कर सकता है।

रवा खाने के फायदे

- दक्षिणी भारत में सूजी को रवा कहा जाता है। उत्तर भारत और हिंदी भाषी राज्यों में सूजी का हलवा जिस तरह आय दिन घरों में बनता है और सभी बहुत चाव से खाते हैं। ठीक इसी तरह सूजी से तैयार उपमा यानी रवा उपमा दक्षिण भारत में बहुत अधिक लोकप्रिय भोजन है।
- रवा यानी सूजी गेहूं से तैयार होती है। यह फाइबर से भरपूर होती है इसलिए इसे पचाना हमारे पाचन तंत्र के लिए आसान होता है।
- फाइबर धीमी गति से डायजेस्ट होता है इसलिए यह लंबे समय तक हमारे शरीर को ऊर्जा देने का काम करता है।
- यानी रवा से बना उपमा खाने के बाद जल्दी से भूख नहीं लगती, नींद नहीं आती और आप लंबे समय स्वयं को तक ऊर्जावान महसूस करते हैं।
- रवा उपमा तैयार करते समय इसमें मौसमी सब्जियां मिलाई जाती हैं। यानी इसे खाने से आपको संपूर्ण

- पोषण प्राप्त होता है।
- सब्जियों से विटमिन और मिनरल्स साथ ही रवा से दिनभर के लिए ऊर्जा।
- रवा उपमा बनाने में मूंगफली और ड्राई फ्रूट्स का उपयोग किया जाता है। इन्हें खाने से आपको सभी जरूरी अमीनो एसिड्स, ओमेगा-3 फेटी एसिड, फॉलिक एसिड और विटमिनस तथा मिनरल्स की प्राप्ति होती है।
- रवा उपमा फेट यानी वसा और हानिकारक कॉलेस्ट्रॉल से पूरी तरह फ्री होता है। इसलिए यह आपके हार्ट की सेहत के लिए भी एक शानदार नाश्ता है। जो हृदय की पंपिंग को सही बनाए रखने और अपने पोषक तत्वों से रक्त का प्रवाह बनाए रखने का काम करता है।
- रवा उपमा खाने में बहुत अधिक स्वादिष्ट और साथ ही सेहत के गुणों से भरपूर होता है। इसलिए साउथ इंडिया से निकलकर इस फूड ने देश के हर हिस्से और घर में अपनी जगह बना ली है।
- आज के समय में पोहा (मुख्य रूप से मध्य भारतीय आहार) दही चूड़ा (मुख्य रूप से बिहार का भोजन) और रवा उपमा तथा इडली (दक्षिण भारतीय भोजन) अपने-अपने राज्यों की सीमाएं पार कर नेशनल फूड बन चुके हैं।
- इसकी खास वजह है कि इन फूड्स को तैयार करने में कम समय लगता है। ये पोषक तत्वों से भरपूर होते हैं और कम ऑइली होने के कारण फिटनेस को किसी तरह का नुकसान नहीं पहुंचाते हैं। इसके साथ ही पाचन के लिहाज से बहुत अच्छे होते हैं तो इन्हें खाने के बाद आलस भी नहीं आता है।



शरीर में पानी की कमी को हल्के में ना लें

शरीर में पानी की कमी को हल्के में ना लें। ये आपको कई गंभीर बीमारियों की तरफ धकेल सकती है। चिकित्सा विज्ञान के अनुसार, हमारे शरीर का 30 प्रतिशत हिस्सा तरल है और बाकी 70 प्रतिशत में अस्थि और मज्जा शामिल है। यही वजह है कि जल को जीवन की संज्ञा दी गई है। क्योंकि मनुष्य बिना भोजन के कुछ समय रह सकता है लेकिन बिना पानी के रहना असंभव होता है। यानी जल के बिना जीवन की कल्पना नहीं की जा सकती है। पानी तो हम सभी लोग पीते हैं लेकिन ज्यादातर लोग शरीर की जरूरत के अनुसार उचित मात्रा में पानी नहीं पीते हैं। यही कारण है कि हमारे समाज में बड़े स्तर पर सुखे की बीमारी से पीड़ित पेशेंट देखे जा सकते हैं। खासतौर पर गर्मी के मौसम में डिहाइड्रेशन के मरीजों की मानो बाढ़ आ जाती है।

हल्के में ना लें यह समस्या

- आमतौर पर शरीर में पानी की कमी होने को हम सभी बहुत हल्के में लेते हैं। यह एक बड़ी वजह है कि डिहाइड्रेशन के कारण बड़ी संख्या में रोगियों की मृत्यु हो जाती है। आइए, यहां जानते हैं शरीर के उन सामान्य लक्षणों के बारे में जो आपके शरीर में पानी की कमी को दर्शाते हैं। ताकि इन लक्षणों के आधार पर आप तुरंत इस समस्या से निजात पा सकें।

पानी की कमी के सामान्य लक्षण

- जब शरीर में पानी की कमी होती

- है तो आपके होंठ बहुत सूखे-सूखे हो जाते हैं और उनकी बाहरी त्वचा फटने लगती है। कई बार होंठों से खून भी आने लगता है।
- पानी की कमी के कारण गला लगातार सूखा बना रहता है और बार-बार प्यास लगने पर पानी पीने के बाद भी प्यास नहीं मिटती है।
- शरीर में पानी की कमी के कारण सीने पर हल्की जलन, पेट में एसिडिटी या असहजता हो सकती है। साथ ही मुंह से सांसों के साथ लगातार दुर्गंध आती है। ब्रश करने के बाद भी आप सांसों की दुर्गंध फील कर पाते हैं।

यूरिन, स्किन और मसल्स पर असर

- जब शरीर में पानी की कमी होती है तो पेशाब गाढ़े पीले रंग का आता है। इसके साथ मात्रा में सामान्य से कम होता है और पेशाब के बाद प्राइवेट पार्ट में जलन या खुजली की समस्या हो सकती है।
- डिहाइड्रेशन से जुड़ा रहे लोगों के शरीर की त्वचा भी बहुत रूखी और बेजान नजर आती है। जो लोग लंबे समय से पानी की कमी से जुड़ा रहे होते हैं, उनकी त्वचा पर कम उम्र में ही झुर्रियां नजर आने लगती हैं।
- पानी की कमी से मांसपेशियों में दर्द, ऐंठन और जकड़न की समस्या हो सकती है। इसके साथ ही सिर में लगातार दर्द बना रहता है। इस कारण रोगी का चेहरा मुझीया हुआ और तेजहीन लगता है।
- जो लोग शरीर की जरूरत के अनुसार पानी नहीं पीते हैं, उनकी आंखों के नीचे काले घेरे साफ देखे जा सकते हैं। इन लोगों की आंखें अंदर धसने लगती हैं और इन्हें हर समय कमजोरी का अहसास बना रह सकता है।



सेहत समस्याओं से निजात पाने के लिए पुदीने के घरेलू नुस्खे

गर्मियों का मौसम आते ही भूख कम लगने लगती है, पेट व त्वचा की गर्मी बढ़ जाती है। ऐसे मौसम में ऐसी चीजें खाने की जरूरत होती है जो आपको ठंडक दे और पुदीना इस मौसम के लिए एक बेहतरीन विकल्प है। गर्मियों में पुदीना या मिंट के अलग-अलग इस्तेमाल से कई सेहत लाभ पाए जा सकते हैं। आइए, जानते हैं पुदीना के ये 8 बेहतरीन घरेलू नुस्खे

- पेट की गर्मी को कम करने के लिए पुदीने का प्रयोग बेहद फायदेमंद है। इसके अलावा यह पेट से संबंधित अन्य समस्याओं से भी जल्द निजात दिलाने में लाभकारी है। इसका कोई साइड इफेक्ट भी नहीं है।
- दिनभर बाहर रहने वाले लोगों को पेट के तलवों में जलन की शिकायत रहती है, ऐसे में उन्हें फ्रिज में रखे हुए पुदीने को पीसकर तलवों पर लगाया चाहिए ताकि तुरंत राहत मिल सके। इससे पैरों की गर्मी भी कम होगी।
- सूखा या गीला पुदीना छाछ, दही, कच्चे आम के पत्ते के साथ मिलाकर पीने पर पेट में होने वाली जलन दूर होगी और ठंडक मिलेगी। गर्मी हवाओं और लू से भी बचाव होगा।
- अगर आपको अक्सर टॉक्सिन की शिकायत रहती है और इसमें होने वाली सूजन से भी आप परेशान हैं तो पुदीने के रस में सादा पानी मिलाकर इस पानी से गरारे करना आपके लिए फायदेमंद होगा।
- गर्मी में पुदीने की चटनी का रोजाना सेवन सेहत से जुड़े कई फायदे देता है। पुदीना, काली मिर्च, हींग, सेंधा नमक, मनुक्का, जीरा, छुहारा सबको मिलाकर चटनी पीस लें। यह चटनी पेट के कई रोगों से बचाव करती है व खाने में भी स्वादिष्ट होती है। भूख न लगने या खाने से अरुचि होने पर भी यह चटनी भूख को खोलती है।
- पुदीने व अदरक का रस थोड़े से शहद में मिलाकर चाटने से खांसी ठीक हो जाती है। वहीं अगर आप लगातार हिचकी आने से परेशान हैं तो पुदीने में चीनी मिलाकर धीरे-धीरे चबाएं। कुछ ही देर में आप हिचकी से निजात पा लेंगे।
- पुदीने की पत्तियों का लेप करने से कई प्रकार के चर्म रोगों को खत्म किया जा सकता है। चाव भरने के लिए भी यह उत्तम है। इसके अलावा गर्मी में इसका लेप चेहरे पर लगाने से त्वचा की गर्मी समाप्त होगी और आप ताजगी का अनुभव करेंगे।
- पुदीने का नियमित रूप से सेवन आपको पीलिया जैसे रोगों से बचाने में सक्षम है। वहीं मूत्र संबंधी रोगों के लिए भी पुदीने का प्रयोग बेहद लाभदायक है। पुदीने के पत्तियों को पीसकर पानी और नींबू के रस के साथ पीने से शरीर की आंतरिक सफाई होगी।



हल्की-हल्की भूख में लें इन तीन सूप का मजा

नाश्ते के बाद और लंच से पहले वाली भूख को हैडल करने के लिए ज्यादातर लोग चाय, कॉफी या फास्ट फूड और डिब्बाबंद फूड्स का सेवन करते हैं। लेकिन हम यहां आपको चंद मिन्ट में तैयार होनेवाले उन 3 खास सूप के बारे में बताते जा रहे हैं, जो आपको 'अपनी तो लाइफ सेट है!' जैसा फील देंगे।

वेजिटेबल सूप

- मौसमी सब्जियों के साथ आप मिक्स वेज सूप तैयार कर सकते हैं। इसके लिए आप किसी एक सब्जी को उबालकर उसका सूप बनाएं और शिमला मिर्च, बीन्स, मशरूम, हरी प्याज और आलू को महीन टुकड़ों में काटकर इन्हें अलग उबाल लें।
- पहले से तैयार सूप में इन सब्जियों को मिलाएं और अपने स्वाद के हिसाब से काला नमक, जीरा पाउडर आदि मिलाएं। ध्यान रखें सूप को गाढ़ा करने के लिए कॉर्नफ्लोर मिलाया जाता है। आप इसका उपयोग कर सकते हैं लेकिन अधिक मात्रा में इसे मिलाने से बचें। नहीं तो यह आपके वजन को बढ़ाने की वजह बन सकता है।

चुकंदर का सूप

- चुकंदर का सूप बनाने के लिए आप टमाटर, आलू, प्याज, लहसुन, काली मिर्च का पाउडर और नींबू का रस जैसी चीजों का उपयोग करते हैं। ये सभी बहुत पोषिक और सेहत को फिट रखनेवाली चीजें हैं।
- चुकंदर का सूप तैयार करने के लिए एक कुकर में बारीक कटे प्याज और लहसुन भून लें। इसके बाद कटे हुए चुकंदर, आलू और टमाटर डालकर भूनें। इन्हें दो मिन्ट पकाने के बाद कुकर को बंद कर दें और इसमें धीमी आंच पर 4 सीटी आने दें।
- तैयार मिश्रण को मिक्सी में डालकर पीसें और गाढ़ा लिक्विड तैयार करें। इसे छान लें और काली मिर्च पाउडर तथा नींबू का रस मिलाकर सूप तैयार करें और इसे हरी धनिया पत्तियों के साथ गार्निश करके सूप का लुत्फ उठाएं।

मूंग दाल का शोरबा



- मूंग दाल का शोरबा मात्र 10 मिन्ट में तैयार हो जाता है। इसके लिए आप बिना छिलके की मूंग दाल को धुलकर कुकर में 3 से 4 सीटी लगा लें। इसे तैयार करते समय आपको पानी की मात्रा सामान्य दाल बनाने से दोगुना रखें और गैस की धीमी आंच पर रखकर ही पकाएं।
- अब इसमें हरी धनिया पत्ती, बारीक कटी हरी मिर्च, बारीक कटा कच्चा प्याज मिलाकर तड़का लगा दें। मसलों के नाम पर इसमें सिर्फ हल्दी पाउडर का उपयोग करें, हल्का काला नमक मिलाएं और काली मिर्च पाउडर मिक्स करके गर्मागर्म शोरबा का लुत्फ उठाएं।



गर्म पानी के साथ घी और नींबू

200 मिलीलीटर पानी के साथ थोड़ा सा नींबू या घी का सेवन करने से पेरिस्टलिसिस में सुधार होता है, जो कि वेस्ट और खाने की गति को नीचे की ओर ढकेलता है। यदि आपका शरीर वात या पित्त प्रकार का है, तो आप इससे आपका पाचन तंत्र चिकना होगा जिससे कब्ज की समस्या दूर होगी।



डायजेस्टिव चाय

आजकल, बाजार में आयुर्वेदिक चाय की ढेर सारी वैराइटीज उपलब्ध हैं। लेकिन अच्छा होगा कि आप घर पर अपनी चाय खुद ही बना लें। इसके लिए 1 चम्मच जीरा, 1 चम्मच सौंफ, 1 चम्मच धनिया के बीज, 1 इलायची और थोड़ी सी अजवाइन को लेकर 500 मिलीलीटर पानी में तब तक उबालें, जब तक पानी की मात्रा आधी न हो जाए।

मेटाबोलिज्म बढ़ाने के लिए चाय आजमाएं

अपने मेटाबोलिज्म को तेज बनाने के लिए आप दालचीनी, इलायची, लौंग, कद्दूकस की हुई अदरक, काली मिर्च, हल्दी और स्टार ऐनीज को 500 मिली पानी में उबालें। यह पानी आधा हो जाए तब इसमें आधा नींबू और कोकोनट शुगर मिलाएं। चाय शरीर की गर्मी बढ़ाकर चयापचय में सुधार करके वजन कम करने में मदद करेगी।



कच्चे फल

सुबह खाली पेट हर्बल चाय पीने के बाद, कच्चे फलों का सेवन करें जो प्रकृति में थोड़े से कसैले हो सकते हैं। ग्रीन और रेड एपल, केनबेरी, ब्लूबेरी, चेरी, स्ट्रॉबेरी, ब्लैकबेरी, अनानास, आंवला और अनार जैसे फलों को ही चुनें। यह फल शरीर में वॉटर रिटेंशन को कम करते हैं और आपकी त्वचा में कोलेजन को बढ़ाते हैं, जिससे वजन कम करने में मदद मिलती है।

वजन घटाने के लिए लोग न जानें कितनी प्रकार की डाइट फॉलो करते हैं। लेकिन अपने आपको मूखा रखकर लंबे समय तक बिना सोचे-समझे किसी भी प्रकार की डाइट का पालन करना मुश्किल हो जाता है। वजन घटाना कोई आसान काम नहीं है। शरीर की एक्सट्रा चर्बी को निकालने के लिए नियमित व्यायाम के साथ कैलोरीज भी बर्न करनी पड़ती है। इसके लिए आयुर्वेद के पास ऐसे कई तरीके हैं, जिससे शरीर की गांठगी बाहर निकलेगी और आपको वजन कम करने में आसानी होगी। ये तरीके बेहद आसान हैं, लेकिन आपको इन्हें अपनी लाइफस्टाइल का हिस्सा बनाना होगा। आइए जानते हैं क्या हैं वो तरीके जिसे मोटापा घटाने के लिए आयुर्वेद में अहम माना गया है।

खाली पेट इन चीजों का सेवन करने से घटता है मोटापा

सिलेरी जूस (अजमोद का रस)

तनाव से बचने के लिए आयुर्वेद कच्चे फल और पकी या उबली हुई सब्जियां खाने की सलाह देता है। ऐसी स्मूदी लेने से बचें जिसमें फल, सब्जियां, दूध और दही का मिश्रण शामिल हो। यह शरीर में विषाक्त पदार्थों के संचय का

कारण बन सकता है। बल्कि पेट की ब्लोटिंग और अतिरिक्त चर्बी को कम करने के लिए एक चुटकी सेंधा नमक और नारियल तेल के साथ सिलेरी का जूस लें।



वजन घटाने के पांच बुनियादी नियम भी जानें

- जब आपको भूख लगे तब ही खाएं।
- सूर्यास्त के बाद न खाएं।
- इंटरमिटेंट फास्टिंग करें जिसमें 16 घंटे के तक कुछ भी न खाएं। इससे आपकी ऊर्जा तो बढ़ती है साथ में दिमाग पर कंट्रोल रहता है।
- कच्चे फल खाने के बाद पका हुआ भोजन करें।
- आपका पेट केवल आपकी मुट्ठी के आकार का है। अपनी भूख से 80 प्रतिशत भोजन कम खाएं, ताकि खाना पचाने वाले रस अपना काम आसानी से कर सकें।

नेपाल में आईएसआई एजेंट लाल मोहम्मद की हत्या, भारत भेजता था नकली नोट, डी गैंग से भी था संबंध

इस्लामाबाद। पाकिस्तानी खुफिया एजेंसी आईएसआई का एक पहुंचा हुआ एजेंट नेपाल में डेर कर दिया गया है। एजेंट की पहचान 55 वर्षीय लाल मोहम्मद उर्फ मोहम्मद दर्जी के रूप में हुई है। दावा किया जा रहा है कि यह पाकिस्तानी खुफिया एजेंसी आईएसआई के लिए काम करता था और उसी के इशारे पर भारत में नकली नोटों का खेप भिजवाया था। इसकी हत्या उसी के घर के बाहर हुई है। लेकिन यह हत्या क्यों की गई है, इसका सही कारण अब तक पता नहीं चल सका है। बताया जा रहा है कि कार से उतरते समय ही इसपर हमलावरों ने हमला कर दिया और गोली मारकर हत्या कर दी। इतना ही नहीं, लाल मोहम्मद के डी गैंग से भी संबंध थे। पाकिस्तान नेपाल के जरिए भारत के खिलाफ लगातार साजिश रच रहा था जिसमें लाल मोहम्मद के भी अहम भूमिका थी। जानकारी के मुताबिक आईएसआई के ही कहने पर लाल मोहम्मद पाकिस्तान और बांग्लादेश से नेपाल के जरिए भारत में नकली करेंसी भेजता था। लाल मोहम्मद आईएसआई को लॉजिस्टिक सपोर्ट में भी काफी मदद करता था। इसके अलावा दाऊद इब्राहिम के साथ भी उसके संपर्क थे और उसके लिए भी काम करता था। उसने नेपाल में अपने साथ कई आईएसआई एजेंटों को भी चरण दी थी। वह जाली नोटों के कारोबार के साथ-साथ ड्रग्स सल्लाई में भी माहिर था। वह काठमांडू के कोटार इलाके में रहता था।

जापानी नागरिक की हत्या के मामले में चार आतंकवादियों की मौत की सजा बरकरार

ढाका। बांग्लादेश की एक अदालत ने रंगपुर जिले में एक जापानी नागरिक की 2015 की हत्या के लिए जमातुल मुजाहिदीन बांग्लादेश (जेएमबी) के चार आतंकवादियों की मौत की सजा की बरकरार रखा है। जस्टिस मोहम्मद मुस्ताफिजुर रहमान और एसएम मसूद हुसैन डोलन की पीठ ने मौत के संदर्भ और अपील याचिका पर सुनवाई के बाद यह आदेश पारित किया। पीछित कुनियो होशी 23 दिसंबर 2011 को बांग्लादेश आया था। हत्या से पहले, होशी रंगपुर के कौनिया उपजिला के कानु अलुतारी गांव में मवेशियों के लिए विशेष घास की खेती कर रहा था। 3 अक्टूबर 2015 को 66 वर्षीय की उसके खेत के पास गोली मारकर हत्या की गई थी। चार दोषी आतंकवादियों में मसूद राणा उर्फ मामून (21), लिटन मिया उर्फ रफीक (23), सखवात हुसैन (32) और अहसान उल्लह अंसारी उर्फ बिलब (24) शामिल हैं।

उत्तर कोरिया बोला- उसने रूस को कभी भी हथियारों की आपूर्ति नहीं की, अमेरिका अफवाह ना फैलाए

सियोल। रूस - यूक्रेन के बीच दो खेमों में दुनिया बंटी है। ऐसे में उत्तर कोरिया ने गुरुवार को कहा कि उसने रूस को कभी भी हथियार या गोला-बारूद की आपूर्ति नहीं की है और भविष्य में भी रूस को हथियार की आपूर्ति करने की कोई योजना नहीं है। राज्य मीडिया द्वारा जारी एक बयान के अनुसार उत्तर कोरिया ने रूस को हथियार देने के मुद्दे पर सफाई दी है। राष्ट्रीय रक्षा मंत्रालय के जनरल ब्यूरो ऑफ इन्फॉर्मेट के देश के उप महानिदेशक के हवाले से एक बयान में उनका नाम लिए बिना कहा, हाल ही में, यूएस और अन्य शत्रुतापूर्ण ताकतों ने यूएनएससी के 'एक प्रस्ताव के उल्लंघन' के बारे में बात की। डीपीआरके और रूस के बीच 'हथियारों के सौदे की अफवाह' फैलाई। हमने पहले कभी रूस को हथियार या गोला-बारूद नियात नहीं किया है और ना ही भविष्य में रूस को हथियार नियात करने की योजना होगी। अमेरिकी विदेश विभाग के उप प्रवक्ता देवेंद्र पटेल ने इस महीने की शुरुआत में कहा था कि रूस यूक्रेन में उपयोग के लिए उत्तर कोरिया से लाखों रॉकेट और तोपखाने के गोले खरीदने की प्रक्रिया में है। इसे 'संभावित खरीद' कहते हुए, लाइट हाउस के राष्ट्रीय सुरक्षा प्रवक्ता जॉन किर्बी ने स्पष्ट किया कि 'कोई संकेत नहीं था कि खरीद पूरी हो गई है और निश्चित रूप से कोई संकेत नहीं है कि उन हथियारों का उपयोग यूक्रेन के अंदर किया जा रहा है।' साथ ही उत्तर कोरिया ने गुरुवार के बयान में, संयुक्त राज्य अमेरिका को 'अपना मुंह बंद रखने' और ऐसी अफवाहें फैलाने से रोकने की चेतावनी दी, जो संभावित तौर पर देश की छवि खराब कर रही है। अमेरिका के खुफिया अधिकारियों का मानना था कि रूस भविष्य में उत्तर कोरिया से अतिरिक्त सैन्य उपकरण भी खरीद सकता है। अमेरिकी अधिकारी ने इस मामले में कोई जानकारी नहीं दी थी कि रूस उत्तर कोरिया से किसका हथियार खरीदना चाहता है। हाल ही में उत्तर कोरिया ने रूस के साथ संबंधों को मजबूत करने की मांग की थी और यूक्रेन संकट के लिए अमेरिका को दोषी ठहराया था।

भारत, जापान और जर्मनी यूएनएससी का स्थायी सदस्य बने: जो बाइडन

वाशिंगटन। अमेरिकी राष्ट्रपति जो बाइडन ने भारत, जापान और जर्मनी को संयुक्त राष्ट्र सुरक्षा परिषद (यूएनएससी) का स्थायी सदस्य बनने का समर्थन किया है। बाइडन प्रशासन के वरिष्ठ अधिकारी ने यह जानकारी दी। अधिकारी ने कहा कि अभी इस दिशा में बहुत काम किया जाना बाकी है। उन्होंने एक प्रश्न के उत्तर में कहा, हम पहले भी यह मानते थे और आज भी इस बात को मानते हैं कि भारत, जापान और जर्मनी को सुरक्षा परिषद का स्थायी सदस्य बनना चाहिए। बाइडन ने कहा कि उनका मानना है कि वह आ गया है, जब संस्था को और समावेशी बनाया जाए, ताकि वह आज के युग की जरूरतों को बेहतर ढंग से पूरा कर सके। उन्होंने कहा कि सुरक्षा परिषद के सदस्य, जिनमें अमेरिका भी शामिल है, उन्हें संयुक्त राष्ट्र वार्टर की रक्षा करनी चाहिए और वीटो से बचना चाहिए।

ईरान में हिजाब के खिलाफ विरोध प्रदर्शन का नेतृत्व कर रही महिलाएं

तेहरान। ईरान में हिजाब कानून तोड़ने के आरोप में हिरासत में ली गई महिला की मौत के बाद भड़के विरोध प्रदर्शनों को महिलाएं नेतृत्व कर रही हैं। मीडिया रिपोर्ट के मुताबिक, सारी महिलाओं ने अलाव जलाकर अपने हिजाब को जला दिया और अपनी खुशी का इजहार किया। प्रदर्शकारियों ने कहा कि उर्मिया, पिरानशहर और करमानशाह में सुरक्षा बलों द्वारा मारे गए तीन प्रदर्शकारियों में महिला भी शामिल है। रिपोर्ट में कहा गया है कि अधिकारियों ने प्रदर्शकारियों पर करमानशाह में दो नागरिकों और शिराज में एक पुलिस सहायक की हत्या करने का आरोप लगाया। महसा अमिनी की मौत के बाद हिजाब कानूनों और नैतिकता पुलिस के खिलाफ विरोध प्रदर्शन के बाद से कम से कम सात लोगों के मारे जाने की खबर है। साकेज की 22 वर्षीय कुर्द महिला की तीन दिनों तक कोमा में रहने के बाद शुक्रवार को अस्पताल में मौत हो गई। वह तेहरान में अपने भाई के साथ थी, जब उसे पुलिस ने गिरफ्तार किया था। पुलिस ने उस पर कानून तोड़ने का आरोप लगाया था, जिसमें बताया गया कि महिलाओं को अपने बालों को हिजाब या हेडस्कॉर्फ और अपने हाथों और पैरों को ढीले कपड़ों से ढकने की आवश्यकता है। बताया जा रहा है कि पुलिस ने अमिनी के सिर पर डंडों से प्रहार किया और उसके सिर को वाहन पर पटक दिया, जिससे अमिनी कोमा में चली गई। पुलिस ने इस बात से इनकार किया है कि उसके साथ दुर्व्यवहार किया गया था। हालांकि, उसके परिवार ने कहा है कि वह विकचल फिट और स्वस्थ थी। महसा अमिनी की दुखद मौत और यातना और दुर्व्यवहार के आरोपों की तत्काल, निष्पक्ष और प्रभावी जांच एक स्वतंत्र सक्षम प्राधिकारी द्वारा की जानी चाहिए।

ब्रिटेन के विदेशमंत्री क्लेवरली बोले-

भारतीय पीएम मोदी ने विश्व मंच पर बनाई पहचान

न्यूयॉर्क। भारत के प्रधानमंत्री नरेंद्र मोदी की साफगोई और सटीक जवाब के लिए दुनियाभर में प्रशंसा हो रही है। अब ब्रिटेन के विदेश मंत्री जेम्स क्लेवरली ने कहा कि प्रधानमंत्री नरेंद्र मोदी को विश्व मंच पर प्रभावशाली तरीके से अपनी बात रखने के लिए पहचाना जाता है और रूसी नेतृत्व भी वैश्विक स्तर पर भारत की स्थिति का सम्मान करता है। क्लेवरली ने कहा कि ब्रिटेन उम्मीद करता है कि रूस के राष्ट्रपति व्लादिमीर पुतिन उन आवाजों पर गौर करेंगे, जो यूक्रेन युद्ध के बीच शांति की मांग को लेकर उठ रही हैं। क्लेवरली रूस-यूक्रेन युद्ध और प्रधानमंत्री मोदी के रूस के राष्ट्रपति से की गई बातचीत से जुड़े एक सवाल का जवाब दे रहे थे। मोदी ने पिछले हफ्ते उज्बेकिस्तान के समरकंद में शंघाई सहयोग संगठन (एससीओ) की 22वीं शिखर बैठक के इतर पुतिन से कहा था, 'आज का युग युद्ध का नहीं है।' क्लेवरली ने एक इंटरव्यू में कहा, 'प्रधानमंत्री नरेंद्र मोदी को विश्व मंच पर प्रभावशाली तरीके से अपनी बात रखने के लिए पहचाना जाता है। हमें पता है कि रूसी नेतृत्व भी वैश्विक स्तर पर भारत की स्थिति का सम्मान करता है।' उन्होंने कहा, 'यूझे लगता है कि मामले में प्रधानमंत्री मोदी का यह कदम स्वागत योग्य है। हम उम्मीद करते हैं कि राष्ट्रपति व्लादिमीर पुतिन उन आवाजों पर गौर करेंगे, जो शांति स्थापना व तनाव कम करने की मांग को लेकर उठी रही हैं।'



इकाडोर के शहर कियो में बुधवार को पुलिस मुख्यालय के बाहर लोग मारिया बेलेन नामक महिला की मौत के विरोध में इकट्ठा होकर हाथों में मोमबत्ती जलाकर विरोध प्रदर्शन करते हुए।

परमाणु वार्ता के लिए हम तैयार हैं लेकिन क्या अमेरिका वादे पर खरा उतरेगा: ईरान

संयुक्त राष्ट्र (एजेंसी)।

ईरान के राष्ट्रपति इब्राहिम रईसी ने बुधवार को कहा कि उनका देश उसे परमाणु बम हासिल करने से रोकने के लिए किए समझौते पर बातचीत फिर से शुरू करने के लिए गंभीर है लेकिन उन्होंने सवाल किया कि क्या तेहरान किसी भी अंतिम समझौते को लेकर अमेरिकी प्रतिबद्धता पर भरोसा कर सकता है? राष्ट्रपति रईसी ने संयुक्त राष्ट्र महासभा में 2018 में समझौते से अलग होने के अमेरिका के फैसले का जिक्र करते हुए कहा कि अमेरिका पहले ही पिछले समझौते को 'कुचल' चुका है।

उन्होंने कहा, 'ईरान परमाणु वार्ता में सभी मुद्दों को हल करने को लेकर गंभीर है लेकिन हमारी केवल एक ही इच्छा है - प्रतिबद्धताओं का पालन।' उन्होंने कहा, 'क्या हम बिना किसी गारंटी और आश्वासन के पूरी तरह यह भरोसा कर सकते हैं कि इस बार वे अपनी प्रतिबद्धताओं पर खरे उतरेंगे?' रईसी ने इजराइल के संदर्भ में कहा कि ईरान की परमाणु गतिविधियों की एकतरफा जांच की गयी जबकि अन्य देशों का परमाणु कार्यक्रम अब भी गुप्त है। गौरतलब है कि इजराइल ने परमाणु हथियार रखने की न कभी पुष्टि की और न ही इससे इनकार किया है। परमाणु समझौते का विरोध



करने वाला इजराइल संयुक्त राष्ट्र के निरीक्षकों के समक्ष ईरान पर अपने परमाणु कार्यक्रम को छिपाने का आरोप लगाता रहा है।

अमेरिका के राष्ट्रपति जो बाइडन ने भी संयुक्त राष्ट्र में अपने भाषण में कहा, 'हम ईरान को कोई परमाणु हथियार हासिल नहीं करने देंगे।' साथ ही उन्होंने कहा कि अगर ईरान अपनी प्रतिबद्धताओं का पूरा करता है तो अमेरिका फिर से इस समझौते का हिस्सा बनने के लिए तैयार है। रईसी ने मानवाधिकारों पर

'दोहरे मानदंड' अपनाने के लिए पश्चिम देशों की निंदा भी की।

उन्होंने इजराइल पर फलस्तीन गाजा पट्टी की नाकाबंदी के जरिए दुनिया की सबसे बड़ी जेल बनाने का आरोप लगाया। रईसी ने संयुक्त राष्ट्र में ऐसे वक्त में भाषण दिया है जब ईरान नाजुक दौर से गुजर रहा है। पश्चिम के प्रतिबंधों ने देश की वित्तीय हालत खराब कर दी है। देश में अर्थव्यवस्था के विरोध में प्रदर्शन तेज हो गए हैं।

पुतिन सेना ने यूक्रेन के जापोरिजिया शहर में मिसाइल हमले बढ़ाए, दहशत में लोग

कीव (एजेंसी)।

युद्धग्रस्त देश यूक्रेन में रूसी हमले लगातार जारी हैं। 7 महीने से चल रहे इस युद्ध में रूस और आक्रामक हो गया है। पुतिन के लामबंदी के आदेशों के बाद रूस की सेना ने भी मिसाइल हमलों में अग्रगण्य बने और तेजी से बढ़ाई। यूक्रेन के जापोरिजिया शहर में हुए एक के बाद एक रूसी सेना के मिसाइल हमलों ने लोगों को दहला दिया है। रिपोर्ट के मुताबिक हमलों के कारण शहर में बिजली की आपूर्ति भी बाधित हुई है।

साद ही यूक्रेन को सरकार से जुड़े एक अधिकारी ने बताया कि प्रारंभिक रिपोर्टों से संकेत मिला है कि मिसाइलों ने बुनियादी ढांचे को नशाना बनाया है। अभी संकुलन का पूरा आकलन लगाया जा रहा है। आपको बता दें कि रूस

इससे पहले भी इस शहर को निशाना बना चुका है। जापोरिजिया ओब्लास्ट सैन्य प्रशासन के प्रमुख ने बताया कि जापोरिजिया के पास ही रूसी सेना ने पांच मिसाइल हमले किये थे। इन हमलों में बुनियादी सुविधाओं और निजी घरों को नशाना बनाया गया था। रूस के राष्ट्रपति व्लादिमीर पुतिन ने बुधवार को द्वितीय विश्व युद्ध के बाद से पहली बार रूस में लामबंदी करने का आदेश दिया है। उन्होंने पश्चिम को चेतावनी दी कि अगर उसने 'परमाणु ब्लैकमेल' किया तो मास्को अपने हथियारों के विशाल भंडार की पूरी ताकत से जवाब देगा। पुतिन ने लामबंदी के पीछे तर्क दिया कि वेस्टर्न वर्ल्ड चाहता है रूस यह युद्ध हार जाये। इस लामबंदी के तहत रिजर्व बल के तौर पर तीन लाख सैन्य कर्मियों की भर्ती की जाएगी।

महिला न्यायाधीश के खिलाफ विवादित टिप्पणी के लिए माफी मांगने को तैयार हूँ: इमरान खान

इस्लामाबाद (एजेंसी)।

पाकिस्तान के पूर्व प्रधानमंत्री इमरान खान बृहस्पतिवार को इस्लामाबाद उच्च न्यायालय के सामने पेश हुए और एक महिला न्यायाधीश के खिलाफ की गई अपनी विवादित टिप्पणी के लिए माफी मांगने की इच्छा जताई। खान की ओर से अपनी विवादित टिप्पणी के लिए अतिरिक्त जिला और सत्र न्यायाधीश जेबा मरफूक से माफी मांगने की इच्छा व्यक्त करने के बाद, इस्लामाबाद उच्च न्यायालय ने उनके खिलाफ अवमानना की कार्यवाही स्थगित कर दी।

अदालत महिला न्यायाधीश के खिलाफ विवादित टिप्पणी करने के लिए 69 वर्षीय खान को अवमानना की कार्यवाही में आधिकारिक तौर पर अभ्यापीत कर सकती थी। राजधानी में 20 अगस्त के दो दिनों के दौरान, खान ने अपने सहयोगी शाहबाज गिल के साथ



की गई बदसलूकीको लेकर शीर्ष पुलिस अधिकारियों, चुनाव आयोग और राजनीतिक विरोधियों के खिलाफ मामला दर्ज करने की धमकी दी थी। गिल को राजद्रोह के आरोप में गिरफ्तार किया गया था। उन्होंने न्यायाधीश जेबा चौधरी के उस फैसले पर ऐतराज जताया जिसमें उन्होंने गिल को दो दिनों की हिरासत में भेजने की पुलिस की गुंजाइश को स्वीकार कर लिया था

और कहा था कि उन्हें तैयार रहना चाहिए, क्योंकि उनके खिलाफ भी कार्रवाई की जाएगी।

भाषण के कुछ घंटों बाद, खान पर अपनी रैली में पुलिस, न्यायापालिका और राज्य के अन्य संस्थानों को धमकाने के आरोप में आतंकवाद रोधी अधिनियम के तहत मामला दर्ज कर लिया गया था। न्यायमूर्ति आमिर फारूक ने गिल की पुलिस रिमांड को चुनौती देने वाली

याचिका पर सुनवाई करते हुए खान के खिलाफ अवमानना की कार्यवाही शुरू करने का फैसला किया था। उच्च न्यायालय ने अदालत को संतुष्ट करने के वास्ते लिखित जवाब देने का खान को दो बार मौका दिया था, लेकिन वह अदालत को संतुष्ट करने में नाकाम रहे। इसके बाद उच्च न्यायालय ने उन्हें अभ्यापीत करने की घोषणा की थी।

भारतीय समुदाय की सुरक्षा को लेकर ब्रिटिश विदेश के आश्वासन का स्वागत: जयशंकर

न्यूयॉर्क। भारतीय विदेश मंत्री एस जयशंकर ने ब्रिटेन में अपने समकक्ष जेम्स क्लेवरली से मुलाकात के दौरान देश में भारतीय समुदाय की सुरक्षा एवं कल्याण को लेकर अपनी चिंता साझा कर इस संबंध में क्लेवरली से मिले आश्वासन का स्वागत किया। जयशंकर ने ट्वीट किया, ब्रिटिश विदेश मंत्री जेम्स क्लेवरली से शानदार बातचीत हुई। 'रोडमैप 2030' को आगे ले जाने पर चर्चा हुई। दोनों देशों की भागीदारी को गहरा करने के लिए उनकी प्रतिबद्धता की सराहना करता हूँ। उन्होंने कहा कि बातचीत में हिंद-प्रशांत, यूक्रेन और संयुक्त राष्ट्र सुरक्षा परिषद (यूएनएससी) संबंधी मामलों समेत कई वैश्विक मुद्दे शामिल रहे। जयशंकर ने कहा, 'मैंने ब्रिटेन में भारतीय समुदाय की सुरक्षा और कल्याण को लेकर अपनी चिंता जाहिर की। इस संबंध में हमें मिले आश्वासन का स्वागत करता हूँ।'

नॉर्वे के विदेश मंत्री एनीकेन हड्टफेल्ड के साथ अपनी बैठक के बाद, जयशंकर ने कहा कि उन्होंने संयुक्त राष्ट्र सुरक्षा परिषद में हमारे मौजूदा सहयोग की सराहना की। नॉर्डिक देशों के साथ हमारी साझेदारी, अफगानिस्तान, यूक्रेन और जलवायु कार्रवाई पर चर्चा हुई। वहीं जयशंकर ने एस्टोनिया के विदेश मंत्री उर्मास रेनसालू से भी मुलाकात कर कहा कि दोनों देशों के दूतावास के खुलने के बाद द्विपक्षीय सहयोग को गहरा करने पर चर्चा की। यूक्रेन से संबंधित घटनाक्रमों पर विचार आदान-प्रदान किए।

अमेरिका के प्रभावशाली सांसदों ने भारत-अमेरिका के बीच मजबूत रिश्तों की वकालत की

वॉशिंगटन (एजेंसी)।

अमेरिका के प्रभावशाली सांसदों ने भारत और अमेरिका के बीच मजबूत रिश्तों की वकालत करते हुए इस दिशा में भारतीय-अमेरिकी समुदाय के योगदान को रेखांकित किया है। अमेरिकी कैपिटल (संसद परिसर) में बुधवार को आयोजित भारत के स्वतंत्रता दिवस समारोह में पश्चिम वर्जीनिया के डेमोक्रेट सीनेटर जो मैन्चिन ने अपने भारत दौर के याद करते हुए बताया कि 'कैसे उन्होंने दुनिया के सबसे बड़े लोकतंत्र की महानता को प्रत्यक्ष रूप से देखा और महसूस किया।' मैन्चिन ने कहा, 'अगर भारतीय समुदाय के लोग पश्चिम वर्जीनिया में अपनी सेवाएं देने नहीं आते तो क्षेत्र के अधिकतर ग्रामीण हिस्से में आज स्वास्थ्य देखभाल सुविधा उस तरह उपलब्ध नहीं होती जैसी आज है।' उन्होंने कहा कि अमेरिका के ग्रामीण क्षेत्रों में ज्यादातर भारतीय-अमेरिकी चिकित्सक ही स्वास्थ्य सेवाएं उपलब्ध करा रहे हैं। 'अमेरिकन

एसोसिएशन ऑफ फिजिशियन्स ऑफ इंडियन ओरिजिन' कोएलिशन और फेडरेशन ऑफ इंडिया एंड इंडियन डायसपोरा स्ट्रेडिज' के साथ मिलकर इस समारोह में मिसिसिप्पी की रिपब्लिकन सीनेटर सिंडी हाइड-स्मिथ ने भी भारत और अमेरिका के बीच मजबूत रिश्तों की अहमियत पर जोर दिया। उन्होंने कहा, 'ये रिश्ते न केवल चिकित्सा और प्रौद्योगिकी के क्षेत्र में, बल्कि हर क्षेत्र में दोनों देशों के लिए पारस्परिक रूप से लाभकारी हैं।' पश्चिम वर्जीनिया की सीनेटर शेली कैपिटो ने उल्लेख किया कि कैसे भारतीय-अमेरिकी समुदाय उनके प्रांत के सांस्कृतिक अनुभव को समृद्ध करने में महत्वपूर्ण भूमिका निभा रहा है। वहीं, अमेरिका में भारत के उल्लेख नहीं होती जैसी आज है। उन्होंने कहा कि अमेरिका के ग्रामीण क्षेत्रों में ज्यादातर भारतीय-अमेरिकी चिकित्सक ही स्वास्थ्य सेवाएं उपलब्ध करा रहे हैं। 'अमेरिकन

ब्रिटेन में भय के साये में रह रहे हैं हिंदू परिवार, कई दिनों से बच्चों को स्कूल नहीं भेजा!

लंदन (एजेंसी)।

ब्रिटेन में क्या हिंदू समुदाय सुरक्षित नहीं है? क्या दुनिया को सामाजिक ताने-बाने को बनाये रखने का संदेश देने वाला ब्रिटेन खुद अशांति के माहौल का सामना कर रहा है? क्या वाकई ब्रिटेन भी अब तुष्टिकरण की राजनीति करने लगा है? क्या ब्रिटेन में भय के साये में रह रहे हिंदू परिवारों ने वाकई कई दिनों से अपने बच्चे स्कूल नहीं भेजे हैं? क्या दो जगहों से शुरू हुए हिंदुओं के खिलाफ हमले अब पूरे ब्रिटेन में पहुंचाने की तैयारी है? क्या ब्रिटेन में बरसों से रह रहे हिंदू समुदाय के खिलाफ कोई बहुत बड़ी साजिश रची जा रही है? यह सब सवाल उठ खड़े हुए हैं ब्रिटेन में घटी हालिया सांप्रदायिक घटनाओं से। हम आपको बता दें कि लेस्टर की हालिया घटना के बाद अब बर्मिंघम में हिंदू मंदिर के बाहर जिनस तरह स्थानीय मुस्लिम

समुदाय ने हंगामा किया उसको देखते हुए वहां रह रहे हिंदुओं को अपनी सुरक्षा की चिंता सताने लगे हैं। इसी को देखते हुए भारत सरकार भी सक्रिय हुई है और विश्व हिंदू परिषद ने भी ब्रिटिश प्रधानमंत्री लिज ट्स को पत्र लिखा है। पत्र में विश्व हिंदू परिषद ने वहां हिंदुओं की सुरक्षा सुनिश्चित करने तथा उन्हें निशाना बनाने वालों के खिलाफ सख्त कार्रवाई करने की मांग की है। इस बीच, भारतीय विदेश मंत्री एस. जयशंकर ने ब्रिटेन में अपने समकक्ष जेम्स क्लेवरली से मुलाकात के दौरान भारतीय समुदाय की सुरक्षा एवं कल्याण को लेकर अपनी चिंता साझा की और इस संबंध में क्लेवरली से मिले आश्वासन का स्वागत किया है।

हम आपको बता दें कि ब्रिटेन में हुई एक ताजा घटना में वेस्ट मिडलैंड्स शहर के स्मैथविक इलाके के स्मॉन लेन स्थित दुर्गा भवन मंदिर के बाहर स्थानीय मुस्लिमों

ने विरोध प्रदर्शन किया। इस विरोध प्रदर्शन के जो वीडियो सामने आये हैं उसमें दिख रहा है कि नकाबपोश लोगों का समूह चिखल रहा है और सामान फेंकता दिखायी दे रहा है। वीडियो में पुलिस अधिकारी मंदिर की बाड़ लांचने की कोशिश कर रहे इन नकाबपोशों में से कुछ को पकड़ कर खींचते हुए दिख रहे हैं। इस बीच, वेस्ट मिडलैंड्स पुलिस ने एक बयान में जानकारी दी है कि स्मैथविक में विरोध प्रदर्शन के बाद, कुछ मामूली अव्यवस्था हुई और एक व्यक्ति को गिरफ्तार कर लिया गया है। पुलिस ने अपने बयान में कहा है कि हमने स्मॉन लेन स्थित मंदिर के पास पहले से पुलिस बल की तैनाती की थी कि हमारे कुछ अधिकारियों की ओर पटाखे फेंके गए। शुक है कि इसमें कोई भी घायल नहीं हुआ। पुलिस ने कहा कि वह इस घटना में कुछ कारों के क्षतिग्रस्त होने की सूचना को पड़ताल कर रही है। हम



आपको बता दें कि विरोध प्रदर्शन का आह्वान कथित तौर पर स्थानीय मुस्लिम समूहों द्वारा किया गया था। माना जाता है कि परम शक्ति पीठ की संस्थापक साखी ऋतंभरा के ब्रिटेन दौर का स्थानीय मुस्लिम समूहों द्वारा विरोध किया जा रहा था। इस विरोध को देखते हुए स्थानीय सैंडवेल पुलिस ने ट्वीट किया कि जिस व्यक्ति का

विरोध किया जा रहा है उसका कार्यक्रम रद्द कर दिया गया है और उस व्यक्ति ब्रिटेन में नहीं है। हम आपको बता दें कि बर्मिंघम में संघर्ष ऐसे समय हुआ है जब पिछले महीने के अंत में भारत-पाकिस्तान क्रिकेट मैच के मद्देनजर पूर्वी ब्रिटेन के लेस्टर शहर में हिंदू और मुस्लिम समूह आपस में भिड़ गए थे।

सार समाचार

दुर्गा पूजा पर रोक लगाने वाली पश्चिम बंगाल सरकार यूनेस्को के सम्मान का श्रेय ले रही है: मौनाक्षी लेखी

नयी दिल्ली। केन्द्रीय मंत्री मौनाक्षी लेखी ने मुख्यमंत्री ममता बनर्जी पर निशाना साधते हुए बृहस्पतिवार को कहा कि दुर्गा पूजा और मूर्ति विस्मरण पर 'रोक' लगाते वाली पश्चिम बंगाल सरकार इस त्योहार को यूनेस्को की मान्यता की 'अमूर्त सांस्कृतिक विरासत' सूची में शामिल किए जाने का श्रेय ले रही है। यहां स्वादवताओं को संबोधित करते हुए लेखी ने पश्चिम बंगाल सरकार के इस रविवार के 'विचित्र' करार दिया। उन्होंने कहा कि संस्कृति मंत्रालय ने संयुक्त राष्ट्र शैक्षिक, वैज्ञानिक और सांस्कृतिक संगठन (यूनेस्को) को एक प्रस्ताव भेजकर गुजरात के गरबा नृत्य को भी मान्यता की 'अमूर्त सांस्कृतिक विरासत' की सूची में शामिल किए जाने का अनुरोध किया है। इस माह की शुरुआत में बनर्जी ने 'कोलकाता में दुर्गा पूजा' को यूनेस्को की इस प्रतिष्ठित सूची में शामिल किए जाने की सूची में एक रैली की अगुवाई की थी। लेखी ने तंज किया, 'पश्चिम बंगाल की मुख्यमंत्री बहुत व्यस्त होगी। उनके सलाहकार उन्हें जो सलाह दे रहे हैं उन पर प्रश्न उठता है।' उन्होंने कहा कि दुर्गा पूजा को यूनेस्को की सूची में शामिल करने का प्रस्ताव संस्कृति मंत्रालय ने 2019 में भेजा था, जिसे दिसंबर 2021 में स्वीकार किया गया। लेखी ने कहा कि दुर्गा पूजा को इस सूची में शामिल किया जाना पूरे देश के लिए गर्व की बात है लेकिन 'इस पर राजनीति सही नहीं है।' उन्होंने कहा कि देश की सभी परंपराओं की एक सुर में सराहना की जानी चाहिए और दुर्गा पूजा पूर्वी भारत में जिस प्रकार से महत्वपूर्ण है, उसी प्रकार से यह दक्षिणी और पश्चिम भारत में भी महत्वपूर्ण है। लेखी 24 अक्टूबर को कोलकाता जाएंगी जहां वह दुर्गा पूजा उत्सव से जुड़े 30 कलाकारों, मूर्तिकारों व पंडाल निर्माताओं को सम्मानित भी करेंगी।

पंजाब विधानसभा का सत्र 27 सितंबर को होगा: मुख्यमंत्री मान

चंडीगढ़। पंजाब के मुख्यमंत्री भगवंत मान ने गुरुवार को कहा कि विधानसभा का सत्र 27 सितंबर को आयोजित होगा। राज्य विधानसभा का विशेष सत्र आहूत करने का फैसला राज्यपाल द्वारा वापस करने के बाद मंत्रिमंडल की बैठक में यह निर्णय लिया गया। मान ने कहा, मंत्रिमंडल की बैठक में सर्वसम्मति से फैसला लिया गया कि विधानसभा का सत्र 27 सितंबर को आयोजित होगा। उन्होंने कहा कि सत्र में बिजली और पराली जलाने जैसे मुद्दों पर चर्चा होगी। उन्होंने कहा कि विशेष सत्र आहूत करने का फैसला वापस लिए जाने के कदम को वह सुप्रीम कोर्ट में चुनौती देने वाले हैं। गौरतलब है कि पंजाब के राज्यपाल बनवारीलाल पुरोहित ने विश्वास प्रस्ताव पेश करने के लिए विधानसभा का विशेष सत्र आहूत करने की आम आदमी पार्टी (आप) सरकार की योजना को बुधवार को विफल कर दिया।

महाराष्ट्र एटीएस ने पीएफआई के 20 कार्यकर्ताओं को गिरफ्तार किया

मुंबई। महाराष्ट्र आतंकवाद रोधी दस्ते (एटीएस) ने गुरुवार को राज्य से पॉपुलर फ्रंट ऑफ इंडिया (पीएफआई) के 20 कार्यकर्ताओं को गिरफ्तार किया। गौरतलब है कि कई जांच एजेंसियां देश के खिलाफ युद्ध छेड़ने और समुदायों के बीच वैमनस्य को बढ़ावा देने की गैरकानूनी गतिविधियों में शामिल संदिग्धों के खिलाफ 11 राज्यों में छापेमारी कर रही हैं। इस दौरान एटीएस ने महाराष्ट्र में ये गिरफ्तारियां कीं। अधिकारी ने बताया कि एटीएस के विभिन्न दलों ने मुंबई, नयी मुंबई, ठाणे, औरंगाबाद, पुणे, कोल्हापुर, बीड, परभणी, नांदेड, मालगांव (नासिक जिला) और जलगांव में छापे मारे। उन्होंने बताया कि एटीएस दलों ने राज्य में विभिन्न स्थानों से कम से कम 20 लोगों को गिरफ्तार कर महत्वपूर्ण दस्तावेज बरामद किए। उन्होंने बताया कि एटीएस ने भारतीय दंड संहिता की विभिन्न धाराओं में मुंबई, नासिक, औरंगाबाद और नांदेड में चार मामले दर्ज किए हैं। एटीएस अधिकारी इन मामलों के संबंध में कुछ लोगों से पूछताछ भी कर रहे हैं।

दिल्ली: फर्जी ऑनलाइन निवेश का प्रलोभन देकर लोगों को ठगने वाले दो गिरफ्तार

नयी दिल्ली। दिल्ली में फर्जी ऑनलाइन निवेश के संदेश भेजकर लोगों से लाखों रुपये ठगने के आरोप में दो लोगों को गिरफ्तार किया गया है। पुलिस ने बृहस्पतिवार को कहा कि आरोपी लोगों को आकर्षक योजनाओं में निवेश करने का झांसा देकर उन्हें फर्जी लिंक के संदेश भेजते थे। पुलिस ने कहा कि आरोपियों की पहचान दिल्ली के पीएमपुरा निवासी पुनीत कुमार (22) और कराला के रोहित कुमार (26) के रूप में की गई है। पुलिस ने बताया कि 21 फरवरी को एक शिकायत प्राप्त हुई जिसमें पीठिन ने कहा था कि उसे सोशल मीडिया पर एक अज्ञात प्रोफाइल से, 'घर बैठे काम करने' संबंधी एक संदेश मिला। शिकायतकर्ता के जवाब देने पर उसे एक और संदेश प्राप्त हुआ जिसमें दूसरी ओर से कहा गया कि वह एक ई-वाणिज्य परियोजना में काम करती है और शिकायतकर्ता को पैसे कमाने के लिए एक लिंक पर जाकर पंजीकरण करवाना होगा। पुलिस के एक वरिष्ठ अधिकारी ने कहा कि शिकायतकर्ता ने पंजीकरण करवाने के बाद उस लिंक पर दिए गए 'टारक' को पूरा करना शुरू कर दिया जिससे उसे 4,35,000 रुपये की चूत लग गई। पुलिस उपायुक्त (रोहिणी) प्रणव तायल ने कहा कि जांच में सामने आया कि पैसे दो बैंक खातों में जमा किये गए थे। उन्होंने कहा कि बाद में तकनीकी सहायता के जरिये रोहिणी के रामा विहार से पुनीत को गिरफ्तार किया गया और उससे पूछताछ के बाद रोहित को पकड़ा गया।

सुनवाई के बाद सुप्रीम कोर्ट ने कर्नाटक हिजाब विवाद पर फैसला सुरक्षित रखा

नई दिल्ली। देश की सर्वोच्च अदालत ने चर्चित हिजाब विवाद पर सुनवाई के बाद उन याचिकाओं पर गुरुवार को अपना फैसला सुरक्षित रख लिया, जिसमें कर्नाटक हाईकोर्ट के राज्य के शैक्षिक संस्थानों में हिजाब पर प्रतिबंध हटाने से इनकार करने के निर्णय को चुनौती दी गई है। सुप्रीम कोर्ट ने दस दिन की सुनवाई के बाद अपना फैसला सुरक्षित रखा है। अब सुप्रीम कोर्ट अपने फैसले में तय करेगा कि कर्नाटक हाईकोर्ट द्वारा दिया गया फैसला सही है या नहीं। हालांकि, 16 अक्टूबर को जस्टिस हेमंत गुप्ता रिटायर हो रहे हैं, इसलिए माना जा रहा है कि हिजाब बैन मामले फैसला इससे पहले आने की उम्मीद है। दरअसल, कर्नाटक हाईकोर्ट ने 15 चर्चा को उड़ुपी में 'गवर्नमेंट प्री-यूनिवर्सिटी गर्ल्स कॉलेज' की मुस्लिम छात्राओं के एक वर्ग द्वारा दायर याचिकाओं को खारिज कर दिया था, जिसमें उन्होंने कक्षाओं के भीतर हिजाब पहनने की अनुमति देने का अनुरोध किया था। अदालत ने कहा था कि यह (हिजाब) इस्लाम धर्म में अनिवार्य धार्मिक प्रथा का हिस्सा नहीं है। इसके बाद राज्य सरकार ने पांच फरवरी 2022 को दिए आदेश में स्कूलों तथा कॉलेजों में सामानता, अखंडता और सार्वजनिक व्यवस्था में बाधा पहुंचाने वाले वस्त्रों को पहनने पर प्रतिबंध लगा दिया था। इसके बाद सुप्रीम कोर्ट में उच्च न्यायालय के फैसले को चुनौती देते हुए कई याचिकाएं दायर की गईं। न्यायमूर्ति हेमंत गुप्ता और न्यायमूर्ति सुधांशु धुलिया की पीठ ने आज इस मामले में अपना फैसला सुरक्षित रख दिया है। कर्नाटक सरकार ने हिजाब संबंधी अपने आदेश को मंगलवार को सुप्रीम कोर्ट में 'धर्म निरपेक्ष' बताया। राज्य सरकार ने अपने आदेश का जोरदार बचाव करते हुए पॉपुलर फ्रंट ऑफ इंडिया (पीएफआई) को विवाद के लिए दोषी ठहराते हुए दवा किया कि यह एक 'बड़ी साजिश' का हिस्सा था। राज्य सरकार ने जोर दिया कि शिक्षण संस्थानों में हिजाब पहनने के समर्थन में आंदोलन कुछ लोगों व्यक्तिों द्वारा 'स्वतः-स्फूर्त' नहीं था और अगर उसने उस तरह से काम नहीं किया होता तो वह 'संवैधानिक कर्तव्य की अवहेलना' की दोषी होती। कर्नाटक सरकार की ओर से पेश सॉलिसिटर जनरल तुषार मेहता ने सर्वोच्च न्यायालय में कहा कि पीएफआई ने सोशल मीडिया पर एक अभियान शुरू किया था जिसका मकसद 'लोगों की धार्मिक भावनाओं' के आधार पर आंदोलन शुरू करना था।

उद्धव को फडणवीस की चुनौती, आप मुझे खत्म नहीं कर सकते...कोशिश करके देख लिया

मुंबई। महाराष्ट्र के उपमुख्यमंत्री देवेद फडणवीस ने पूर्व मुख्यमंत्री उद्धव ठाकरे पर निशाना साधा और कहा कि ठाकरे कभी भी फडणवीस को खत्म नहीं कर पाएंगे। एएनआई से बात करते हुए डिटी सीएम फडणवीस ने कहा कि आपने कांग्रेस और राकापा के साथ अपनी पूरी कोशिश की। आप मुझे खत्म नहीं कर सके और बाद में भी नहीं कर पाएंगे। अपने तंज में फडणवीस ने 2019 में शिवसेना, कांग्रेस और राकापा के गठबंधन का भी जिक्र किया। उन्होंने कहा कि 2019 के चुनावों में, आप (सत्ता में) पीएम मोदी की फोटो दिखाकर आए, बीजेपी को पीठ में छुरा घोंपा और फिर कांग्रेस और एनसीपी के साथ गए। फडणवीस ने कहा कि आपके विरोधी किन्तना भी बुरा क्यों न चाहे। भाग्य में जो लिखा है वही होगा। उद्धव ठाकरे के भाषण पर टिप्पणी करते हुए फडणवीस ने कहा कि यह उनकी हताशा बोल रही थी। जब वह नए सिरे से चुनौती की मांग करते हैं, तो मैं उनसे पूछना चाहता हूँ कि उन्होंने पीएम मोदी की तय्यार दिखाकर शिवसेना के चुनाव जीतने के बाद चुनाव क्यों नहीं लड़ा और चले गए राकापा और कांग्रेस के साथ सरकार बनाने। फिर आपने एक और चुनाव क्यों नहीं लड़ा? आप सीधे सरकार बनाने के लिए क्यों गए?

खालिस्तान जनमत संग्रह को बताया हास्यपद

म्यांमार की घटना पर विदेश मंत्रालय ने किया आगाह- नौकरी की पेशकश लेने से पहले सावधानी बरतें

नई दिल्ली (एजेंसी)।



विदेशों में जांब पाना ज्यादातर भारतीयों का सपना होता है। लेकिन कई बार इस तरह की खबरें भी आती हैं कि विदेश गए भारतीय कामगारों से सही से व्यवहार नहीं किया गया। लेकिन बीते दिनों 300 भारतीयों को म्यांमार में एक गिरोह द्वारा बंधक बनाये जाने की खबर ने हर किसी को हैरान कर दिया। कहा गया कि अच्छे जांब का झांसा देकर उनसे हर दिन 15-15 घंटे काम करवाया जा रहा है। जिसके बाद भारतीय विदेश मंत्रालय हरकत में भी आया। म्यांमार में फसे 30 भारतीयों को बचाया गया। अब पूरे मामले को लेकर भारतीय विदेश मंत्रालय की तरफ से बयान सामने आया है। विदेश मंत्रालय के प्रवक्ता अरिंदम बागची ने कहा कि हमें इस बात की जानकारी है कि आईटी कंपनियां थाईलैंड में नौकरी के बहाने भारतीय कामगारों की भर्ती करती हैं। जिन्हें म्यांमार ले जाया गया था। हमारे प्रयासों की बदौलत हमने कुछ लोगों को बचाने में मदद की है। हम भारतीय नागरिकों से यहां

आंतरिक मामला है और हमने अपना विरोध जताया है। यूएनजीए में अन्य देशों द्वारा कश्मीर का संदर्भ मायने नहीं रखता। अरिंदम बागची ने कहा कि भारत ने रूस-यूक्रेन युद्ध के तत्काल समाप्ति के लिए बातचीत और कूटनीति के माध्यम से चल रहे संघर्ष को हल करने पर जोर दिया है। पीएम मोदी ने एसीओ की बैठक में जो बाइडन के सामने भी यह दोहराया था। दोनों देशों की अखंडता और संप्रभुता पर भारत स्थिति स्पष्ट रही है।

खालिस्तान जनमत संग्रह हास्यपद

कनाडा में खालिस्तान जनमत संग्रह पर विदेश मंत्रालय ने कहा कि यह एक हास्यास्पद कोशिश है जो कनाडा में चरमपंथी और कट्टरपंथी तत्वों द्वारा आयोजित किया गया था। इस मामले को कनाडा के प्राधिकारियों के साथ उठाया गया था। हमें यह बेहद आपत्तिजनक लगता है कि एक मित्र देश में राजनीति से प्रेरित एक्सट्रैज किए जाते हैं।

कांग्रेस अध्यक्ष सिर्फ संगठन का पद नहीं एक सोच और विचारधारा: राहुल गांधी

कांग्रेस का अध्यक्ष एक व्यक्ति एक पोस्ट पर बनेगा

तिरुवनंतपुरम (एजेंसी)।



भारत जोड़ो यात्रा के दौरान कांग्रेस के पूर्व अध्यक्ष राहुल गांधी केरल पहुंचे हैं। इस दौरान पत्रकार वार्ता के दौरान राहुल गांधी कांग्रेस के अध्यक्ष पद के सवाल पर खुलकर नहीं बोले। उन्होंने कहा कि समय आने पर तब चलेगा। उन्होंने कहा कि कांग्रेस अध्यक्ष सिर्फ संगठन का पद नहीं एक सोच और विचारधारा है। उन्होंने साफ किया कि मैं कांग्रेस अध्यक्ष पद का चुनाव नहीं लड़ूंगा। उन्होंने केंद्र सरकार को भी निशाने पर लेकर कहा कि हमारी लड़ाई एक मशीन से है।

राहुल गांधी ने कहा कि हम एक ऐसी मशीन से लड़ रहे हैं जिसने भारत के संस्थागत ढांचे पर कब्जा कर लिया है। लोगों पर दबाव बनाने और धमकाने के लिए उनके पास असीमित धन है। इसका परिणाम हमने गोवा में देख चुके हैं। उन्होंने कहा कि हिंदुस्तान में दो-तीन चार बड़े उद्योगपति हैं, जो सबकुछ कर सकते हैं। एयरपोर्ट चलाने से लेकर कृषि करने तक वहाँ कर सकते हैं। कांग्रेस अध्यक्ष पद के बारे में पूछने पर राहुल ने कहा, कांग्रेस मेरा परिवार है। मेरी कांग्रेस वर्कर्स से बातचीत सीधे होती है, मीडिया के जरिए नहीं होता

है। मेरा उनके साथ लिंक है। मैं उन्हें जो बताना होता है सीधे बता देता हूँ। उन्होंने कहा कि मुझे बार-बार यही सवाल किया जा रहा है।

गुरुवार को देशभर से हुई पीएफआई के सदस्यों की गिरफ्तारी पर राहुल गांधी ने कहा कि कम्युनिज्म और हिंसा किसी भी तरह से बर्दाश्त नहीं होनी चाहिए। चाहे वह जिस स्तर से हो रही हो। उन्होंने कहा कि बीजेपी-आरएसएस नफरत फैला रही है। भारत की जनता इस बात को समझने लगी है। राहुल ने कहा कि देश में बेरोजगारी और महंगाई बढ़ी है। विनाशकारी बेरोजगारी है और आवश्यक वस्तुओं की कीमतें आसमान छू रही हैं। ये चिंताएं सभी पदयात्रियों को प्रोत्साहित करती रहती हैं और परस्पर जुड़ी हुईं भी हैं। उन्होंने कहा कि जांच एजेंसियों पर कब्जा करने वालों के खिलाफ हम लड़ रहे हैं। राहुल ने भारत जोड़ो यात्रा पर कहा कि यात्रा की सफलता कुछ विचारों पर आधारित है। पहला विचार यह है कि एक भारत अखंड खड़ा है, अपने आप से युद्ध में नहीं है, अपनों से नाराज नहीं है, नफरत से भरा नहीं है।

ओबीसी कोटे पर हंगामे के बीच कांग्रेस विधायकों को गुजरात विधानसभा से निलंबित किया गया

गांधीनगर। (एजेंसी)।

गुजरात राष्ट्रीय विधि विश्वविद्यालय संबंधी विधेयक पर चर्चा हो रही थी तब कांग्रेस के वरिष्ठ विधायक बलदेवजी ठाकरे ने अचानक पंचायत निकायों में अन्य पिछड़ वर्ग (ओबीसी) को आरक्षण देने पर चर्चा करने की मांग उठाई। विधानसभा अध्यक्ष नीमाबेन आचार्य द्वारा ठाकरे की मांग स्वीकार नहीं करने के बाद जिमनेश मेवानी अध्यक्ष गुजरात विधानसभा के वर्तमान सत्र का अंतिम दिन था। कुछ विधायक सदन से बाहर जाने को राजी नहीं हुए तो उन्हें माशालों ने बाहर निकाला। आसन के पास करीब दस विधायक बैठे थे तभी पार्टी के अन्य विधायकों ने तख्तियां प्रदर्शित करते हुए 'ओबीसी को 27 प्रतिशत आरक्षण दो' के नारे लगाए। इसके अलावा उन्होंने 'जाति आधारित जनगणना' की मांग करते हुए भी नारेबाजी की।

राष्ट्रीय स्वयंसेवक संघ के प्रमुख मोहन भागवत आज दिल्ली के एक मस्जिद में पहुंचे थे। इस दौरान उनके साथ गोपाल कृष्ण और आरएसएस नेता इंदिरा कुमार भी मौजूद रहे। मस्जिद में आरएसएस प्रमुख की अतिथि भारतीय इमाम संगठन के चीफ इमाम उमर इलियासी से मुलाकात इस मुलाकात के बाद उमर इलियासी का भी बयान सामने आ गया है। उमर इलियासी ने आरएसएस प्रमुख को राष्ट्रपिता और राष्ट्र ऋषि बताया है। अपने बयान में इलियासी ने कहा कि मोहन भागवत जी आज मेरे निमंत्रण पर पधारे। वह 'राष्ट्र-पिता' और 'राष्ट्र-ऋषि' हैं, उनकी यात्रा से एक अच्छा संदेश जाएगा। भगवान की पूजा करने के हमारे तरीके अलग हैं लेकिन सबसे बड़ा धर्म मानवता है। हमारा मानना है कि देश पहले आता है।



मोहन भागवत के मस्जिद दौरे को लेकर खूब चर्चा हो रही है। आरएसएस को मुख्त हिंदुओं का संगठन माना जाता है। आरएसएस

सबको मिलकर हर एक साथ रहना चाहिए। उन्होंने हम सब को एक होने की बात कही है। वह देश की अखंडता को मजबूत करना चाहते हैं और इसलिए हम लोगों को मिल जुल कर रहना चाहिए। इलियासी मोहन भागवत को मदरसा भी लेकर गए थे।

मदरसे में मोहन भागवत ने बच्चों से बातचीत की। मोहन भागवत के जाने से वहां बच्चों में काफी खुशी दिखाई दी। मोहन भागवत ने भी बच्चों से कहा कि आप लोगों को सभी से एक दूसरे से मिल जुल कर रहना है तभी हमारा देश विकास करेगा। देश को ऊपर ले जाने में हम सब हिस्सेदार बनेंगे। उमर अहमद इलियासी ने मदरसे के बच्चों से बातचीत के दौरान ही भागवत को 'राष्ट्रपिता' बताया। हालांकि, भागवत ने तत्काल टोका और कहा कि देश में एक ही राष्ट्रपिता हैं और बाकी सभी 'भारत की संतानें' हैं। आरएसएस के प्रचार प्रमुख सुनील अंबेडकर ने कहा कि सरसंचालक जीवन के सभी तबकों/हिस्सों से आने वाले लोगों से मिलते हैं। यह सामान्य संवाद प्रक्रिया का हिस्सा है।

केंद्र को भ्रष्टाचार के संबंध में 46 हजार से अधिक जन शिकायतें मिलीं: रिपोर्ट

नई दिल्ली (एजेंसी)।

साल 2022 के शुरुआती आठ महीनों में केंद्र सरकार को भ्रष्टाचार के संबंध में 46 हजार से अधिक जन शिकायतें मिलीं, जिनमें से सर्वाधिक वित्तीय सेवा विभाग (डीएफएस) के खिलाफ थीं। एक नयी आधिकारिक रिपोर्ट से यह बात सामने आई है। रिपोर्ट के मुताबिक, 'वित्तीय सेवा विभाग (बैंकिंग प्रभाग) को भ्रष्टाचार की श्रेणी में सबसे ज्यादा 14,934 शिकायतें प्राप्त हुईं। वहीं, वित्तीय सेवा विभाग (बीमा प्रभाग) इस मामले में दूसरे स्थान पर रहा और उसे इस साल अब तक 3,306 शिकायतें मिल चुकी हैं।

लोक शिकायत निवारण एवं निगरानी प्रणाली (सीपीजीआरएएमएस) के जरिये मिलीं। सीपीजीआरएएमएस एक ऑनलाइन पोर्टल है, जो नागरिकों को सरकारी विभागों के खिलाफ शिकायत दर्ज कराने की सुविधा देता है। अगस्त-2022 के लिए जारी सीपीजीआरएएमएस रिपोर्ट में बताया गया है कि इस साल अकेले भ्रष्टाचार की श्रेणी के तहत 46,627 जन शिकायतें प्राप्त हुईं हैं। इसमें कहा गया है, 'सीपीजीआरएएमएस पर जन शिकायतों के समाधान की समयसीमा 45 दिन से घटाकर 30 दिन कर दी गई है। पिछले पांच वर्षों में सीपीजीआरएएमएस पोर्टल पर औसतन 19 लाख शिकायतें हासिल हुईं हैं।

रिपोर्ट के अनुसार, भ्रष्टाचार रोधी मामलों के नोडल प्राधिकरण-कार्मिक एवं प्रशिक्षण विभाग (डीओपीटी) को ऐसी 2,223 शिकायतें हासिल हुईं। ये शिकायतें केंद्रीकृत खिलाफ 1,784 और खाद्य एवं जन वितरण विभाग के खिलाफ 1,005 जन शिकायतें आई हैं। लंबित शिकायतों के विश्लेषण से पता चलता है कि वित्तीय सेवा विभाग (बैंकिंग प्रभाग) में भ्रष्टाचार श्रेणी की सर्वाधिक 1,088 जन शिकायतों का निपटारा होना बाकी है, जबकि स्वास्थ्य एवं परिवार कल्याण विभाग के मामले में लंबित जन शिकायतों की संख्या 260 है। रिपोर्ट में बताया गया है कि एक जनवरी से 25 अगस्त 2022 के बीच कुल 7,50,822 जन शिकायतें मिलीं, जिनमें पिछले साल की लंबित 68,528 जन शिकायतें शामिल हैं। इसमें कहा गया है कि एक जनवरी से 25 अगस्त 2022 के बीच प्राप्त 7,50,822 जन शिकायतों में से 7,27,673 का निपटारा किया जा चुका है, जबकि 91,677 लंबित हैं। रिपोर्ट के अनुसार, कुल लंबित जन शिकायतों में से



2,157 का एक साल से अधिक समय से निपटारा नहीं किया जा सका है। इसमें कहा गया है कि 10,662 जन शिकायतें छह महीने से अधिक समय से, 47,461 जन

शिकायतें 30 दिन से अधिक समय से और 44,216 जन शिकायतें 30 दिन से कम से समय से लंबित हैं।

सिटी बस ने 12वीं के छात्र को कुचला, अस्पताल में उपचार के दौरान मौत, लोगों में आक्रोश

क्रांति समय, सुरत

www.krantisamay.com
www.epaper.krantisamay.com

सुरत, शहर के पांडेसरा क्षेत्र में सिटी बस में चढ़ने के प्रयास में कक्षा 12वीं का छात्र फिसलकर नीचे गिर गया। ड्राइवर ने बगैर कुछ देखे छात्र को कुचलते हुए बस आगे बढ़ा दी। इस घटना में गंभीर रूप से घायल छात्र को अस्पताल में भर्ती कराया गया। जहां उपचार के दौरान उसने दम तोड़ दिया। दूसरी ओर घटना से गुस्साए लोगों ने बस में तोड़फोड़ की। लोगों के आक्रोश को देखते हुए ड्राइवर बस को मौके पर छोड़ फरार हो गया। घटनास्थल पर पहुंची पुलिस ने लोगों को शांत कराया और बस ड्राइवर के खिलाफ मामला दर्ज कर कानूनी कार्रवाई शुरू की। जानकारी के मुताबिक सुरत के पांडेसरा क्षेत्र के इंदिरानगर



निवासी विजय मौर्य लुम्स की फैक्ट्री में काम कर परिवार का जीवनयापन करते हैं। विजय मौर्य का बेटा विशान मौर्य 12वीं कक्षा का छात्र है जो कल रात ट्यूशन से अपने घर लौटने के लिए पांडेसरा क्षेत्र के तेरे नाम चौगहे पर सिटी बस का इंतजार कर रहा था। बस

तब तक काफी देर हो चुकी है। घटना के बाद आसपास के लोग मौके पर जमा हो गए और एम्ब्युलेंस 108 को बुलाकर गंभीर रूप से घायल विशान को सिविल अस्पताल खाना किया। जिसके बाद लोगों ने बस पर पथराव शुरू कर दिया। लोगों का आक्रोश देखते हुए ड्राइवर बस को घटनास्थल पर छोड़कर फरार हो गया। दूसरी ओर सिविल अस्पताल में उपचार के दौरान विशान मौर्य की मौत हो गई। दुर्घटना के बारे में खबर मिलते ही पांडेसरा पुलिस ने तेरे नाम चौगहे पर पहुंच गई जहां लोग बस में तोड़फोड़ कर रहे थे। पुलिस ने लोगों को समझा-बुझाकर मामला शांत किया। साथ ही बस के ड्राइवर के खिलाफ मामला दर्ज कर कानूनी कार्यवाही शुरू की।

स्थायी अध्यक्ष ने 1.15 करोड़ रुपये के अतिरिक्त ड्रेजिंग टेंडर को मंजूरी दी, 5 लाख लोगों को खाड़ीपुर से प्रभावित

क्रांति समय, सुरत

www.krantisamay.com
www.epaper.krantisamay.com

नगर निगम के खजाने का निचला हिस्सा दिखाई दे रहा है। विकास कार्यों के लिए अनुदान पर निर्भर रहते हुए स्थायी अध्यक्ष पं. पटेल के अनाड़ी प्रशासन के कारण नगर पालिका को मीठीखाड़ी के ड्रेजिंग कार्य पर 1.15 करोड़ रुपये अधिक खर्च करने पड़ेंगे। 5 मई की बैठक में मीठीखाड़ी ड्रेजिंग के लिए 10.32 करोड़ के टेंडर को हरी झंडी देने वाले पं. पटेल ने गुस्खार की स्थिति में इसी कार्य के लिए 11.48 करोड़ के टेंडर को मंजूरी देकर समझदारी दिखाई है। अहम बात यह है कि जब

चेयरमैन ने पहले टेंडर ऑफिस किया था, 'खाड़ी ड्रेजिंग के काम पर 10 करोड़ क्यों खर्च करें? अन्य क्षेत्रों में, लाखों की लागत से ड्रेजिंग की जाती है', उन्होंने तर्क दिया। एक या दो महीने पहले, मीठीखाड़ी के उमरी इलाकों में भारी बारिश के कारण बाढ़ के कारण हजारों परिवार प्रभावित हुए थे। 2020 की खाड़ी बाढ़ के बाद, सलाहकार वैपकोस लिमिटेड ने खाड़ी के आवधिक ड्रेजिंग का सुझाव दिया। हालांकि मई-2021 और मई-2022 में हुई बैठक में चेयरमैन पं. पटेल ने दो बार टेंडर ऑफिस बनाया। इस वर्ष पुनः खादीपुर में ड्रेजिंग की मांग को लेकर स्थानीय लोगों ने आंदोलन की झलक

दी और जीवन ज्योत सोसायटी के पास छोटे पुल से असवरवाड़ मार्केट-मगोब तक ड्रेजिंग का टेंडर जारी किया। अब टेंडर 11.48 करोड़ रुपये का आया है। जिसे सामी चुनाव द्वारा अतिरिक्तकार्य में लाने की मंजूरी दी गई है। 2020 में, एक महीने में 3 बार नाला में बाढ़ आई, लेकिन ड्रेजिंग कार्य में देरी हुई। वर्ष 2020 में, शहर और उमरी इलाकों में भारी बारिश के कारण मीठीखाड़ी ओवरफ्लो हो गई, और क्रोक के तटीय क्षेत्रों में 5 लाख लोग प्रभावित हुए। पर्वतगाम, मागोब, पर्वत पाटिया, सानिया हमीद। 2020 में खादी बाढ़ एक महीने में तीन बार आई। हालांकि, इसके बाद

नाले की खुदाई में ढिलाई बरती गई। खाड़ी में ड्रेजिंग के लिए 2021 में निविदाएं मंगाई गई थीं। हालांकि कार्यालय में 20-5-2021 तक काम हो चुका था। फिर 2022 की शुरुआत में जब निविदा जारी की गई, तो कार्यालय ने 5-5-2022 की स्थिति में किया। इस प्रकार, 2020 खादीपुर के बाद भी, बोधपथ लिए बिना चालू वर्ष खादीपुर में लाखों लोग प्रभावित हुए। डीजल की कीमतों में 3.4% की वृद्धि हुई और निविदाओं में 10% की वृद्धि हुई। ड्रेजिंग में डीजल मुख्य लागत है। जनवरी 2022 में टेंडर जारी होने के समय डीजल की कीमत 89 और अगस्त में जारी

जेल में आत्महत्या का प्रयास करने वाले सात कैदियों की तबियत बिगड़ने पर अस्पताल में भर्ती

क्रांति समय, सुरत

www.krantisamay.com
www.epaper.krantisamay.com

वडोदरा के सेंट्रल जेल में सात कैदियों के आत्महत्या की कोशिश से जेल प्रबंधन में हड़कम्प मच गया। फिनाइल पीकर आत्महत्या का प्रयास करने वाले इन कैदियों की तबियत बिगड़ने पर सभी को वडोदरा के सयाजी अस्पताल में भर्ती कराया गया है। घटना की खबर मिलते ही पुलिस के वरिष्ठ अधिकारी मौके पर पहुंच गए। कैदियों ने जेल अधिकारियों पर गंभीर आरोप लगाए हैं। कैदियों के मुताबिक उन्हें समय पर भोजन नहीं दिया जाता। इतना ही नहीं जेल की बैक से भी बाहर निकलने नहीं दिया जाता। हर्षिल लिंबाचिया नामक कैदी ने आरोप लगाया कि जेलर उसे आए दिन प्रताड़ित करता है। उसका



टिफिन बंद करवा दिया है और उसके लिए स्पष्ट मांगे जाते हैं। मुझे हाईसिक्युरिटी में रखा गया है और उससे बाहर निकालने के लिए भी स्पष्ट मांगे हैं। अन्य एक कैदी के मुताबिक जेल अधीक्षक मुझे बहुत परेशान कर रहे हैं। बाहर निकलने नहीं देते। टिफिन पर भी रोक लगा दी है। टिफिन आता है तो उसे

गेट पर ही आधा फैंक देते हैं। जिससे परेशान होकर हमने फिनाइल पीकर आत्महत्या का प्रयास किया। एक और कैदी ने बताया कि उसे बीपी की बीमारी है और उसे जेल के अस्पताल में भी नहीं जाने दिया जाता। गलत तरीके से जेल में उससे स्पष्ट मांगे जाते हैं। एक साथ सात कैदियों के

आत्महत्या करने की कोशिश के बाद उनकी सुरक्षा को लेकर जेल प्रबंधन के खिलाफ सवाल उठ रहे हैं। कैदियों का आरोप है कि उन्हें तीन-चार महीने तक 24 घंटे बंद कर दिया जाता है। फिलहाल इन सभी कैदियों का वडोदरा के एसएसजी अस्पताल में उपचार चल रहा है।

मोदी के दौर पर गुंबद, साज-सज्जा पर 12 करोड़ खर्च करेगी नगर पालिका

क्रांति समय, सुरत

www.krantisamay.com
www.epaper.krantisamay.com

29 तारीख को प्रधानमंत्री मोदी लिंबायत नीलगिरि मैदान में जनसभा करेंगे। इस कार्यक्रम के बाद नगर पालिका ने जोर-शोर से तैयारी शुरू कर दी है। कार्यक्रम के पीछे मंडप, साज-सज्जा, साउंड सिस्टम, एलईडी लाइट, एलईडी स्क्रीन, एसी, वीडियोग्राफी सहित कार्यों पर नगर पालिका 11.34 करोड़ खर्च करेगी। एसटी बसों और खाने के पैकेट की कीमत 12 करोड़ तक पहुंच जाएगी। आयोजन स्थल के पास 3 हेलीपैड बनाए गए हैं। 120 मीटर के दो गुंबद होंगे। जिसमें सवा लाख से ज्यादा

कुर्सियां लगाई जाएंगी। एक गुंबद में मोदी की बैठक जबकि दूसरे में एलईडी। सजा जाएगा नगर पालिका, पुलिस और कलेक्टर समेत व्यवस्था तैयार हो गई है। नगर पालिका प्रधानमंत्री द्वारा 3500 करोड़ से अधिक परियोजनाओं के शुभारंभ में देरी करने की योजना बना रही है। डोम, डेकोरेशन, साउंड सिस्टम, एलईडी लाइट, एसी, डीजी सेट, वीडियोग्राफी समेत अन्य मदों के लिए 11.34 करोड़ रुपये प्रस्ताव को स्टैंडिंग कमेटी में अतिरिक्त एजेंडा में लाकर प्रस्ताव को मंजूरी दी गई है। मोदी द्वारा 4 हजार करोड़ से अधिक की विभिन्न परियोजनाओं का शुभारंभ किया जाएगा। जिसमें साइंस सेंटर में डिस्कवरी

म्यूजियम भी लॉन्च किया जाएगा। 700 किराये के वाहन होंगे 80 हजार खाने के पैकेट, नीलगिरि में होने वाली बैठक में प्रधानमंत्री की नौ विभिन्न योजनाओं के लाभार्थी भी मौजूद रहेंगे। उस समय इन सभी लाभार्थियों को परिवहन के लिए नगर निगम द्वारा जीएसआरटीसी के कुल 600 से 700 वाहन किराए पर लेने की तैयारी की गई है। जिसकी कीमत करीब 50 लाख आंकी गई है। जबकि प्रधानमंत्री के कार्यक्रम में दूर से आने वाले हितग्राहियों के लिए लगभग 80,000 खाने के पैकेट उपलब्ध कराए गए हैं। इसकी कीमत 56 लाख बताई जा रही है।

KCS OFFERS YOU

- 1 WEB DEVELOPMENT
- 2 APP DEVELOPMENT
- 3 DIGITAL MARKETING
- 4 SEO
- 5 BUSINESS SOLUTIONS

KRANTI CONSULTANCY SERVICES

GROW YOUR BUSINESS WITH KCS

WE PROVIDE

- WEBSITE DEVELOPMENT
- APP DEVELOPMENT
- DIGITAL MARKETING
- SEO
- BUSINESS SOLUTIONS

Contact Us :
+91-9537444416